

Vol 36  
Nru 188  
April - Ćunju 2015

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqadssa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqadssa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqadssa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd

Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqadssa u l-Edizzjoni  
TAU, 2015

comalt@ofm.org.mt  
www.ofm.org.mt

## Qoxra Quddiem:

*Il-Patrijarka Grieg Ortodoss  
fil-purċissjoni ta' Sibt il-Għid  
qabel in-Nar Imqaddes*

# Werrej



6



15



22

# 26



- 6 Il-Komunitajiet Insara fl-Art Imqaddsa:  
Il-Knejjes Ortodossi
- 
- 15 Il-Valur tal-Flus fil-Bibbja
- 
- 22 Il-Mewt ta' Ġesù gabet bidla fl-eżistenza tal-Bniedem
- 
- 26 Il-Familja: Drawwiet u Ġrajjietha fil-Ġdid Testment (2)
- 
- 37 San Luqa: L-Evangelista tat-talb
- 
- 42 Monasteri fid-Deżert tal-Lhudija:  
Il-Monasteru ta' Wadi Qelt



# 37



ŻEWĠ QADDISIN

ĠODDA

GHALL-KNISJA

FL-ART IMQADDSA

Nhar is-Sibt 14 ta' Frar 2015, waqt il-Konċistorju tal-Kardinali, il-Papa Frangisku ħabbar li se jiddikjara żewġ qaddisin ġodda Palestinjani fl-Art Imqaddsa. Dawn iż-żewġ reliġjużi se jiġu kkanonizzati f'San Pietru nhar il-Ħadd 17 ta' Mejju 2015. Huma l-Beata Marija ta' Ġesù Kurċifiss (Mariam Baouardy), fundatriċi tal-Monasteru tas-Sorijiet Karmelitani ta' Betlehem, u l-Beata Marie-Alphonsine Ghattas, fundatriċi tas-Sorijiet tar-Rużarju.

Mariam Baouardy twieldet fil-5 ta' Jannar 1846 f'Ibillin, fl-għoljiet tal-Galilea tat-tramuntana, minn familja li kienet ġejja minn Damasku fis-Sirja, u li kienet ta' rit Grieg Kattoliku (Melkita). Meta kellha biss sentejn tilfet il-ġenituri tagħha, l-ewwel ommha u mbaġħad missierha. Mariam trabbiet minn zijuha f'Ibillin, filwaqt li huha Boulos ħaditu z-zija u rabbietu f'Tarshish. Iż-żewġt ahwa qatt ma kellhom jergħu jaraw lil xulxin iżjed.

Meta kellha 8 snin il-familja marret f'Lixandra, l-Eġittu. Mariam qatt ma kellha terġa' tara Ibillin hlief ftit qabel mietet fl-1878. Ta' 13-il sena riedu jgharrsuha, imma hi żammet iebes, u kellha ssofri maltrattamenti minn zijuha minħabba f'hekk. Darba minnhom sofriet vjolenza minn qaddej tad-dar li riedha bilfors tikkonverti u ssir Musulmana, u giet mehlusa mill-mewt b'miraklu tal-Verġni Marija, li hi ddiskriviet bhala "soru liebsa l-ikħal", li dewwitilha l-ferita f'għonqa.



...editorjal

Żewġ Qaddisin  
Ġodda għall-Knisja  
fl-Art Imqaddsa



F'dan il-waqt Mariam iddeċidiet li tmur Ġerusalem u tagħmel vot ta' verginità fil-Qabar ta' Kristu. Bahhret lejn Ġaffa imma kellha tinżel Beirut minhabba l-maltemp, u Ġerusalem ma setgħetx tmur. F'Beirut marret taħdem għand familja tat-tajjeb u spiċċat li marret Marsilja fi Franza biex tkompli taħdem. Hemmhekk hasset il-vokazzjoni li ssir soru u fl-1865 daħlet mas-Sorijiet ta' *Saint Joseph de la Apparition*. Imma kellha tohrog mill-kongregazzjoni, u daħlet mal-Karmelitani bl-isem ta' Mariam ta' Ġesù Kurċifiss.

Fl-1870 marret Mangalore, l-Indja, imma mbagħad reggħet lura f'Pau fi Franza. Wara li għamlet il-professjoni solenni talbet li tmur fil-Palestina, f'art twelidha, fejn fl-1875

waqqfet il-monasteru tal-Karmelu f'Betleħem. Kien f'dan il-monasteru li hi kellha tqatta' l-kumplament ta' hajjitha fil-klawsura u f'esperjenzi mistiċi u kontemplattivi tal-ghageb. Mhux l-ewwel darba li s-sorijiet rawha tidhol f'estasi. Il-monasteru waqqftu fuq għolja li hi rat fiha r-rabta ma' David, ir-ragħaj ta' Betleħem li sar sultan tal-poplu Lhudi u antenat tal-Messija.

F'April 1878 Mariam kienet fi vjaġġ fil-Palestina, fil-pjanura hdejn Latrun. Hemmhekk hi kellha rivelazzjoni li f'dak il-post kien hemm il-fdalijiet tar-raħal ta' Emmaws fejn Ġesù rxuxtat deher liż-żewġ dixxipli nhar Hadd il-Għid filgħaxija u magħhom qasam il-hobz. Fil-fatt dan hu l-post bibliku ta' Amwas, magħruf imbagħad bħala

Emmaws-Nicopolis, fejn hemm fdalijiet ta' bażilika Bizantini. Hu wiehed mill-postijiet marbutin mal-ġrajja ta' Emmaws, u jinsab hafna aktar bogħod minn Ġerusalem minn Emmaws-Qubeibeh, fejn il-Frangiskani tal-Kustodja tal-Art Imqaddsa jfakkru d-dehra ta' Kristu rxuxtat fil-bażilika li bnew fuq fdalijiet ta' kastell Kruċjat, xi 11-il kilometru bogħod minn Ġerusalem, distanza li tikkorrispondi għas-60 stadju tal-Vanġelu skont San Luqa 24,13-35.

Mariam mardet b'tumur fl-għadam u mietet dik is-sena stess, nhar is-26 ta' Awwissu 1878, f'Betleħem. Il-kawża ta' kanonizzazzjoni giet introdotta fit-18 ta' Mejju 1927. Mariam ta' Ġesù Kurċifiss, magħrufa wkoll bħala l-"Għarbija ckejkna", giet ibbeatifikata mill-Papa

San Ġwanni Pawlu II fit-13 ta' Novembru 1983.

Marie Alphonsine Danil Ghattas twieldet fl-4 ta' Ottubru 1843 minn familja Palestinjana li kienet tgħix Ġerusalem, fil-parroċċa Frangiskana ta' San Salvatur. Fil-magħmudija tawha l-isem ta' Soultaneh. Meta kellha 14-il sena hi daħlet mas-Sorijiet ta' *Saint Joseph de la Apparition*. Wara li pprofessat, fl-1862 intbagħtet f'Betlehem.

Kien fiż-żmien li kienet Betlehem li Marie Alphonsine kellha diversi rivellazzjonijiet li bihom fehmet li kellha twaqqaf Kongregazzjoni Palestinjana ta' Sorijiet, li mbagħad kellha tiġi magħrufa bhala s-“Sorijiet tar-Rużarju”. Fl-1880 seba' xbejbiet immexxjin minn Dun Joseph Tannous, qassis tal-Patrijarkat Latin ta' Ġerusalem, irċewew il-lisba religjuża mill-Patrijarka Latin Vincenzo Bracco. Swor Alphonsine haġget mill-Kongregazzjoni tas-Sorijiet ta' *Saint Joseph* u nġhaqdet ma' din il-Kongregazzjoni ġdida fis-7 ta' Ottubru 1883, festa tal-Verġni Marija tar-Rużarju. Fis-7 ta' Marzu 1885 is-sorijiet ġodda għamlu l-professjoni f'idejn il-Patrijarka Latin Vincenzo Bracco.

Fl-1886 Marie Alphonsine waqqfet skola għall-

bniet f'Beit Sahour, taht Betlehem. Imbagħad intbagħtet f'Salt fil-Ġordanja biex twaqqaf kunvent hemmhekk, u wara marret Nablus. Imbagħad reġgħet lura Ġerusalem fejn waqqfet id-dar ċentrali tal-Kongregazzjoni. Marie Alphonsine mietet fil-kunvent tar-Rużarju f'Ain Karem fil-25 ta' Marzu 1927, festa tal-Annunċjazzjoni.


Il-Kongregazzjoni tas-Sorijiet tar-Rużarju tferrxet sewwa fl-Art Imqaddsa, u llum il-ġurnata dawn is-sorijiet għandhom diversi kunventi, skejjel, djar tal-irtiri f'Israel, il-Palestina u l-Ġordanja. Huma jaħdmu id f'id mal-Patrijarkat Latin ta' Ġerusalem.

Il-beatifikazzjoni ta' Marie Alphonsine Ghattas saret mill-Arcisqof Angelo Amato, Prefett tal-Kongregazzjoni għall-Kawzi tal-Qaddisin, u Legat tal-Papa Benedittu XVI, fil-Bażilika tal-Annunċjazzjoni ta' Nazaret, nhar it-22 ta' Novembru 2009.

Il-Patrijarka Latin ta' Ġerusalem Fouad Twal, li se jkun preżenti għall-kanonizzazzjoni flimkien mal-Isqfijiet kollha tal-Art Imqaddsa, wera s-sodisfazzjon tiegħu li l-Knisja Kattolika fl-Art Imqaddsa se jkollha issa

żewġ qaddisin indiġeni, Palestinjani Kristjani. Dan il-ġest se jkun ta' kuragġ u tama għall-komunità Kattolika Latina li tgħix fl-Art Imqaddsa, u għall-insara kollha ta' din l-Art li huma biss 2 fil-mija tal-popolazzjoni.

Għall-okkażjoni tal-kanonizzazzjoni l-Patrijarka Latin ta' Ġerusalem stieden lill-President Palestinjan Mahmoud Abbas biex imur Ruma għall-quddiesa tal-Papa. Jidher li l-Knisja ta' Ġerusalem trid turi l-importanza tal-Kristjani fix-xena soċjali u politika tal-Palestina, li hi fil-maġġoranza tagħha Musulmana. Huwa ttamat li din il-kanonizzazzjoni tkun okkażjoni ta' djalogu u konvivenza paċifika bejn Kristjani u Musulmani fl-Art Imqaddsa, fejn dawn iż-żewġ religjonijiet dejjem għexu f'paċi u kollaborazzjoni bejniethom.



# IL-KOMUNITAJIET INSARA FL-ART IMQADDSA: IL-KNEJJES ORTODOSSI

*Noel Muscat ofm*

## Karatteristiċi tal-Knejjes Ortodossi

Il-Knejjes Ortodossi (mill-Grieg *orthè doxa*, li tfisser fidi retta jew awtentika) huma dawk il-Knejjes li laqghu l-formulazzjoni dommatika tal-Konċilju ta' Kalċedonja (451). Flimkien mal-Knisja Latina (Rumana jew Kattolika) huma jistgħu jissejġu "Knejjes Kalċedoniżi" għax

id-duttrina Kristoloġika taż-żewġ pulmuni tal-Kristjanità tal-Lvant u l-Punent hi l-istess, fuq il-baži ta' dan il-Konċilju. Il-Knejjes Ortodossi jibnu d-duttrina tagħhom fuq l-ewwel seba' Konċilji tal-Knisja, jiġifieri Nicea (325), Kostantinopli (381), Efesu (431), Kalċedonja (451), Kostantinopli II (553), Kostantinopli III (680), u Nicea II (787).

Il-Knejjes Ortodossi għandhom għaqda spiritwali u ġuridika fis-sens li kull Knisja tirrikonoxxi l-awtorità lokali tal-Knejjes l-oħrajn f'dak li għandu x'jaqsam mal-prassi ewkaristika, sacramenti u suċċessjoni appostolika tal-Isqfijiet. L-Isqfijiet Ortodossi huma kollha l-istess fid-dinjità u awtonomi wieħed mill-iehor fil-gvern tal-Knejjes proprji. Il-Knejjes Ortodossi huma meqjusin bħala *awtoċefali*, jiġifieri li l-Isqof tagħhom hu l-ogħla awtorità li fuqu ma għandu l-ebda awtorità oħra fil-Knisja proprja. Il-komunjoni spiritwali bejn l-Isqfijiet hi ggarantita mir-rabta mal-Patrijarka ta' Kostantinopli, li għandu biss *primat ta' unur* bħala *primus inter pares* (l-ewwel wieħed fost ugwali). F'dan kollu l-Knejjes Ortodossi ma jaċċettawx il-pożizzjoni Kattolika li żżomm li l-Isqof ta' Ruma, il-Papa, għandu awtorità u primat fuq l-Isqfijiet kollha.

Il-Knejjes Ortodossi huma magħrufin bħala “Knejjes orjentali”, għax twieldu u żviluppaw fil-parti orjentali tal-Imperu Ruman, li kellha lil Bizanzju (Kostantinopli)

bħala belt kapitali. Billi llum il-Kristjani Ortodossi huma mifruxin mad-dinja kollha, jkun aktar eżatt jekk insejhu lil dawn il-Knejjes “Bizantini”.

Dawn il-Knejjes iqisu lill-Knejjes oħrajn li ma aċċettawx il-Konċilju ta' Kalċedonja (451) bħala Knejjes mifrudin minnhom, kif ukoll iqisu mifruda minnhom il-Knisja Kattolika (il-firda, kif rajna, sehħet fl-1054). Huma jqisu lilhom infushom appostoliċi, b'suċċessjoni appostolika mhux interrotta mill-bidunett, u tlieta minnhom huma fost l-eqdem Knejjes tal-Kristjanità, jiġifieri l-Patrijarkati ta' Antjokja, Lixandra u Ġerusalemm. Illum hemm mal-ghoxrin Knisja Ortodossa differenti, li l-aktar famużi fosthom huma l-Knisja Griega Ortodossa u l-Knisja Russa Ortodossa. Huma preżenti l-aktar fil-Greċja, Ċipru, il-Balkani u l-pajjiżi Slavi (Serbja, Bulgarija, Rumanija, Russja, Ukrajna) kif ukoll fil-Lvant Nofsani u b'mod partikulari fl-Art Imqaddsa.

Il-liturġija Bizantina hija r-rit li jiddistingwi l-Knejjes Ortodossi, l-aktar biċ-ċelebrazzjoni tad-“divina liturġija” (għalina l-Quddiesa) skont il-forma ta' San Bażilju jew ta' San Ġwann Krisostmu. It-tqarbin jingħata taħt iż-żewġ speċi. Fl-Erbgħat u l-Ġimgħat tar-Randan tiġi ċelebrata l-liturġija hekk imsejha “ta' San Girgor” jew tad-“doni presantifikati” għax ma ssirx il-konsagrazzjoni u t-tqarbin isir bl-ispeċi diġà konsagrati l-jum ta' qabel (presantifikati). Il-qima

popolari hi msahha bir-rispett u l-imħabba lejn l-ikoni (xbihat qaddisa) ta' Kristu, tal-Vergni Marija u tal-Qaddisin, li huma numerużi fil-knejjes, u mill-użu abbondanti ta' xemgħat, lampieri u incens waqt il-liturġija. Fenomenu importanti tal-Knejjes Ortodossi hu l-monakeżimu, li żviluppa mill-ewwel sekli tal-Kristjanità. L-aktar post famuż ta' monaċi Griegi Ortodossi hu l-*Óros Áthos* (Monte Athos) fil-Greċja.

Id-differenzi sostanzjali fid-duttrina Ortodossa meta nqabbluha ma' dik Kattolika huma ftit. L-ewwel problema hi dik tal-primat tal-Papa u l-infallibilità li, kif rajna, l-Ortodossi ma jaċċettawhiex għax għalihom l-ebda Isqof ma għandu primat fuq Isqof ieħor. Il-misteru Trinitarju jippreżenta l-problema tal-processjoni tal-Ispirtu s-Santu, li l-Ortodossi jistqarru li "gej mill-Missier" filwaqt li l-Kattoliċi li "gej mill-Missier u mill-Iben". Id-duttrina marjoloġika hi simili u l-Ortodossi għandhom qima kbira lejn il-Vergni Marija Omm Alla, imma ma jaċċettawx id-dommi tal-Immakulata Kuncizzjoni u l-Assunzjoni. Il-prassi sacramentali hi wkoll differenti: magħmudija bl-immersjoni, is-sagramenti tal-bidu tal-hajja nisanija, Magħmudija, Konfermazzjoni, Ewkaristija, mogħtijin f'celebrazzjoni waħda, ċelibat obligatorju biss għall-monaċi u Isqfijiet u mhux għall-qassisin, il-preżenza ewkaristika barra miċ-celebrazzjoni tal-Ewkaristija biss għat-tqarbin tal-morda u mhux għall-

adorazzjoni, divina liturġija waħda kuljum fuq l-istess altar, id-divorzju f'ċerti każi gravi bħalma hu l-adulterju imma mbaġħad it-tieni żwieġ hu biss barka taħt forma penitenzjali. Ħafna minn dawn huma differenzi mhux daqstant essenzjali, għax il-Knejjes Ortodossi kollha jipprattikaw is-seba' sagramenti, għalkemm ma jikklassifikawhom bil-mod razzjonali tal-Knisja Kattolika, l-aktar wara d-duttrina tal-Konċilju ta' Trentu. L-Isqfijiet huma dejjem magħżulin fost saċerdoti ċelibi, u l-aktar fost il-monaċi.

## **Il-Patrijarkat Grieg Ortodoss ta' Ġerusalem**

Il-Patrijarkat Grieg Ortodoss ta' Ġerusalem jgħbor fih madwar 65 elf Kristjan Ortodoss li jgħixu f'Israel u l-Palestina. Jekk ngħoddu magħhom il-Ġordanja, fejn jgħixu 85 elf Ortodoss u li tagħmel ukoll parti mill-Patrijarkat ta' Ġerusalem, naslu għal cifra ta' 180 elf Kristjan Grieg Ortodoss, li jgħixu f'madwar 90 parroċċa.

Għall-Ortodossi l-Knisja ta' Ġerusalem hi "omm il-Knejjes kollha". Id-dinjità tagħha bħala Patrijarkat giet irrikonossuta mill-Konċilju ta' Kalċedonja fis-sena 451. Qabel il-Knisja ta' Ġerusalem kienet suffraganja tas-sede metropolitana ta' Ċesarija Marittima, li kienet hi stess tiddependi mill-Patrijarkat ta' Antjokja. Il-Knisja Ortodossa tqis li l-Isqfijiet u Patrijarki ta' Ġerusalem għandhom suċċessjoni



apostolika ininterrotta sa mill-bidunett, għalkemm kien hemm żmien li fih kellhom jgħixu fl-eżilju (bħal fi żmien il-Kruċjati li kienu poġġew Patrijarka Latin f'Ġerusalem). Dan ma jfissirx li l-ewwel Isqfijiet ta' Ġerusalem kienu Griegi Ortodossi, kif isostnu sal-lum il-membri tal-Patrijarkat Grieg Ortodoss ta' Ġerusalem. L-element Elleniku (Grieg) daħal fis-

snin 324-638, fi żmien li fih il-Palestina kienet taħt il-Bizantini, u ssaħħaħ l-aktar minn żmien il-ħakma tat-Torok Ottomani, mill-1517 sal-lum. Fl-ewwel żewġ sekli l-Isqfijiet ta' Ġerusalem kienu x'aktarx ġejjin mir-rit Sirjaku-Antjokenu, u kien biss wara li daħal ir-rit Bizantin. Mill-epoka Bizantina l-ġerarkija kienet ta' nisel Elleniku, filwaqt li l-kleru kien magħmul

minn persuni indیgeni tal-Palestina. Il-ġerarkija Griega Ortodossa kienet iċċentrata l-aktar fil-kustodja tal-Postijiet Qaddisa u fil-monasteri, filwaqt li l-kleru kien mogħti għall-ħidma pastorali fil-parroċċi. Din hi s-sitwazzjoni sal-ġurnata tal-lum.

Minn żmien il-ħakma tat-Torok Ottomani fis-seklu 16, li kienu jirrikonoxxu biss il-Knisja Griega Ortodossa

### *Isqof Grieg Ortodoss*



bhala r-rappreżentanti uffiċjali tal-Kristjani fil-Palestina, minhabba l-Patrijarka ta' Kostantinopli (Istanbul), ġiet imwaqqfa l-“Konfraternità tas-Santu Sepulkru” (*Haghiotaphitiki Adelphótis*) bl-iskop li tiggarrantixxi l-kustodja u l-amministrazzjoni tal-Postijiet Qaddisa, fosthom il-*Hághios Táphos*, il-Qabar ta' Kristu, li l-istemma tiegħu tikkonsisti fl-ittra T li fiha hemm l-ittra O, u li tidher fil-bandiera uffiċjali bajda b'salib aħmar li tperper fuq is-Santwarji u l-monasteri kollha tal-Art Imqaddsa li fihom hemm il-Griegi Ortodossi, hafna drabi flimkien mal-bandiera tal-Greċja. Il-konfraternità hi magħmula minn 90

membri Grieg u 4 Gharab Palestinjani. Is-Sagru Sinodu hu magħmul mill-Patrijarka ta' Ġerusalem, 17-il Isqof u 2 Arcimandriti. Din il-prevalenza Griega tispjega għaliex il-Knisja Ortodossa fl-Art Imqaddsa hi magħrufa bhala Knisja Griega Ortodossa u l-Patrijarkat Grieg Ortodoss ta' Ġerusalem.

L-aktar ċelebrazzjoni importanti fil-kalendarju liturgiku tal-Knisja Griega Ortodossa ta' Ġerusalem hi dik tan-“nar imqaddes” ta' Sibt il-Għid. Dakinhar folol kbar ta' Insara Griegi Ortodossi u wkoll ta' Knejjes oħrajn antiki Ortodossi (Armeni, Kopti, Sirjaċi) jingabru fil-Bażilika tal-Qabar ta' Kristu. Wara li jasal

il-Patrijarka Grieg Ortodoss ta' Ġerusalem li jidhol f'purċissjoni li ddu tliet darbiet madwar l-Edikola tal-Qabar ta' Kristu, għall-habta tas-1.00 pm jidhol fl-Edikola, li tkun kollha fiddlam u issiġillata, u hemm jixgħel in-nar imqaddes tal-Għid li mbagħad jgħaddih lill-eluf ta' Insara f'mument ta' ewforija kbir u konfużjoni ta' entjużjażmu. In-nar imqaddes jittiehed dak il-hin stess fid-diversi monasteri u knejjes Ortodossi tal-Art Imqaddsa u jintbagħat fl-istess jum ukoll fil-Greċja u l-pajjiżi Slavi Ortodossi l-oħrajn, fosthom ir-Russja.

Il-Patrijarka Grieg Ortodoss ta' Ġerusalem jirrisjedi fil-Patrijarkat, il-monasteru ta' San Kostantinu u Santa



*Iċ-ċerimonja Griega Ortodossa tan-Nar Imqaddes fil-Qabar ta' Kristu*

Elena, li hu qrib hafna tal-Bażilika tal-Qabar ta' Kristu, li l-Patrijarka jqisha bhala l-Katidral tiegħu. Matul is-sekli l-Patrijarkat Grieg Ortodoss akkwista proprjetajiet kbar fl-Art Imqaddsa, u hu l-akbar Knisja Kristjana kemm għan-numru ta' fidili kif ukoll għall-proprjetajiet li jippossjedi. Fl-Art Imqaddsa għandu 35 parroċċa, fosthom f'Ġerusalemm, Betlehem, Beit Sahur, Betanja, Kafarnahum, Kana, Ġerico, Nablus, Jenin, Lod, Ġaffa, Nazaret, Tabor, Tiberija, Haifa, Akri, u diversi oħrajn fil-Ġordanja.

Il-Griegi Ortodossi huma kustodji ta' parti kbira mill-Bażilika tal-Qabar ta' Kristu, li huma jsejnhulha *Anastasis*, jew Bażilika tar-Risurrezzjoni, speċjalment il-parti ċentrali jew *Katholikón* u nofs il-Kalvarju. Bhal fil-każ tal-Bażilika tal-Qabar ta' Kristu, il-Griegi Ortodossi huma ko-proprjetarji, flimkien mal-Latini (Frangiskani) u l-Armeni Ortodossi tal-Bażilika tan-Natività f'Betlehem u tal-Qabar tal-Verġni Marija (li l-Frangiskani tilfu l-proprjetà tiegħu fl-1757 flimkien ma' partijiet kbar tal-Bażilika tan-Natività).

Eredità prezzjuża tal-Patrijarkat Grieg Ortodoss ta' Ġerusalemm huma l-monasteri tad-deżert tal-Lhudija, magħrufin bhala *Laure*, li huma antikissimi u li għadhom jiffunzjonaw sal-lum. L-aktar wiehed famuż fosthom hu l-monasteru (*Laura l-Kbira*) ta' San Saba, magħruf bhala Deir San Saba, qrib Betlehem

fuq il-Wied tal-Kedron. Hu monasteru antikissimu tas-seklu 5 li fih għexu u huma meqjuma l-fdalijiet ta' San Saba u San Ġwann Damaxxenu, u hu eqdem saħansitra mill-monasteru ta' Santa Katerina ta' Lixandra taht is-Sinaj fl-Eġittu. Monasteri oħrajn importanti huma dawk ta' San Teodosju (Mar Dosi) bil-grotta tal-Maġi, qrib Betlehem; il-monasteru ta' San Ġorġ Khoziba fil-Wadi Qelt fid-deżert qrib Ġeriko; il-monasteru ta' Mar Elias bejn Ġerusalemm u Betlehem; il-monasteru ta' San Gerasimos (Deir Hajla) qrib il-wied tax-xmara Ġordan; u l-monasteru tal-Kwarantena (Jabal Quruntul), fuq Ġeriko, li jfakkar il-post tat-tentazzjonijiet ta' Ġesù (Mt 4,1-11). Antikament il-monasteru ta' Santa Katerina tas-Sinaj kien jiddependi mill-Patrijarkat ta' Ġerusalemm, imma fl-1575 il-Patrijarka ta' Kostantinopli għollih għad-dinjità ta' Knisja awtonoma, għalkemm l-abbati Arcisqof tal-monasteru għadu jiġi kkonsagrat mill-Patrijarka Grieg Ortodoss ta' Ġerusalemm.

Il-Knisja Griega Ortodossa fl-Art Imqaddsa tmexxi wkoll diversi istituzzjonijiet edukattivi u ta' karità, imma mhux fuq l-istess livell tal-Knisja Kattolika. Il-pastorali fil-parroċċi wkoll hi nieqsa mill-attenzjoni li wiehed normalment isib fil-parroċċi Latini Kattoliċi, u matul is-sekli kienu bosta l-Griegi Ortodossi li għaddew għall-Kattoliċeżmu, l-aktar fil-Knisja Griega Kattolika (Melkita), jew ukoll f'dik Latina.



Id-djalogu ekumeniku bejn il-Patrijarkat Grieg Ortodossa ta' Ġerusalem u l-Knejjes Kristjani l-oħrajn mhux daqstant intens. Hemm ċertament relazzjonijiet kordjali u stima reċiproka, u fil-Milied u l-Għid id-diversi rappreżentanti uffiċjali tal-Knejjes imorru għand xulxin biex jagħtu l-awguri. Mal-Knisja Kattolika r-relazzjonijiet huma tajbin, ħlief għal tensjonijiet storiċi marbutin mal-*iStatus Quo* tal-Bażilici tal-Qabar ta' Kristu f'Ġerusalem u tan-Natività f'Betleħem. Ta' min ifakkar il-laqgħa storika bejn il-Papa Pawlu VI u l-Patrijarka Ekumeniku Athenágoras ta' Kostantinopli li saret f'Ġerusalem fil-5 ta' Jannar 1964, u li giet ripetuta 50 sena wara nhar il-25 ta' Mejju 2014 bil-laqgħa tal-Papa Françisku mal-Patrijarka Ekumeniku Bartolomeos I ta' Kostantinopli fil-Bażilika tal-Qabar ta' Kristu.

## Il-Knisja Russa Ortodossa

Il-Knisja Russa Ortodossa twieldet meta ġie kkristjanizzat il-prinċipat ta' Kiev fi tmiem is-seklu 10. Fl-1589 saret Patrijarkat bis-sede f'Moska fir-Russja. It-tradizzjoni li r-Russi Ortodossi jiġu f'pellegrinaġġ fl-Art Imqaddsa hi antikissima. Minhabba l-fatt li l-Knisja Russa Ortodossa nfixxet fit-territorju immens tar-Russja għamel minnha

l-akbar Knisja Ortodossa tad-dinja. Kienu ħafna r-Russi Ortodossi li kellhom isofru persekuzzjoni waqt ir-rivoluzzjoni Bolshevita tal-1917 u waqt il-ħakma Komunista fl-ex Unjoni Sovjetika.

Sadanittant fl-1858 twaqqfet f'Ġerusalem missjoni ekkleżjastika Russa. Minn dak il-mument il-preżenza tar-Russi Ortodossi fl-Art Imqaddsa baqgħet dejjem kostanti. Fi żmien it-Tsar Alexander II il-preżenza tal-Knisja Russa Ortodossa fil-belt ta' Ġerusalem żviluppat fir-“Russian Compound”, qrib ħafna tal-Belt il-Qadima u l-Bażilika tal-Qabar ta' Kristu, b'istituzzjonijiet edukattivi, assistenzjali, mediċi, u bi knejjes, fosthom il-Katidral tat-Trinità mibni fl-1872. Il-komunità Russa Ortodossa żviluppat ukoll fi bliet oħrajn fil-Palestina (Nazaret, Ġaffa, Ramleh, Haifa, Ġeriko, Ħebbron, Jenin, Tiberija). L-opra ta' bini ta' knejjes u ospizi kienet marbuta l-aktar mal-figura tal-Arcimandrita Antonin Kapustin. Fi tmiem is-seklu 19 kienu jaslu Ġerusalem mal-10.000 pellegrin kull sena, xi kultant bil-mixi mir-Russja.

Għalkemm fis-seklu 19 kien faċli dan l-iżvilupp minhabba l-ħbiberija bejn ir-Russja u t-Turkija Ottomana, mal-Ewwel Gwerra Dinjija kollox intemm ħesrem minhabba li ż-żewġ potenzi saru għedewwa. Il-Knisja

Russa Ortodossa tilfet ħafna proprjetà f'Ġerusalem, li għaddiet f'idejn il-Knisja Griega Ortodossa. Fi żmien l-Unjoni Sovjetika l-Knisja Russa Ortodossa fil-Palestina nqas mal-Knejjes l-oħrajn Russi Ortodossi li kienu fl-eżilju. Mat-twelid tal-iStat ta' Israel fl-1948 u r-rikonossiment tiegħu mill-Unjoni Sovjetika, ħafna mill-proprjetà tal-missjoni għaddiet f'idejn il-Patrijarkat ta' Moska, flimkien mal-Katidral tat-Trinità f'Ġerusalem, il-kunvent Russu fuq il-Karmelu f'Haifa, u l-knisja ta' San Pietru bil-qabar ta' Tabitha (cf. Atti 9,36-43) f'Ġaffa. Sal-lum il-Katidral tat-Trinità u l-monasteru kbir li hemm maġenbu jinsabu fiċ-ċentru tar-*Russian Compound*, jew *Moskobiyyeh* bl-Għarbi, qrib ħafna ta' Triq Ġaffa (Yafo) fil-Belt il-Ġdida u tal-ħitan tal-Belt il-Qadima (Bieb il-Ġdid u Bieb Ġaffa). Kien hemm ukoll konsolat, sptar u ospizju għall-pellegrini f'din iż-żona.

Diversi monaċi Russi, irġiel u nisa, għandhom monasteri, fosthom dak fuq l-Għolja taż-Żebbuġ f'Ġerusalem, f'Għajn Karem, Ġaffa, Karmelu (Haifa), Tiberija u Ħebbron. Is-Sinodu tal-Isqfijiet Russi Ortodossi barra mir-Russja, li ġie mwaqqaf fl-1920 b'sentimenti kbar anti-Komunisti, u li illum għandu xi nofs miljun tal-fidili (magħrufin bhala



Russi bojod) imexxi binja f'Ġerusalemm, qrib hafna tal-Bażilika tal-Qabar ta' Kristu, magħrufa bhala Saint Alexander Nievsky. L-istess istituzzjoni għandha l-monasteru u knisja stupenda ta' Santa Marija Maddalena, bil-koppli mdehbin tagħha, f'tit passi fuq il-Ġetsemani, fuq l-Għolja taż-Żebbuġ, kif ukoll dak tal-Axxensjoni fuq il-quċċata tal-Għolja, bil-kampnar għoli tiegħu li jimmarka l-oghla punt ta' Ġerusalemm u hu viżibbli saħansitra mill-Ġordanja. Il-monasteru ta' San Karitone, fil-Wadi Farah fid-deżert ta' Ġuda, hu wkoll proprjetà tal-Knisja Russa Ortodossa. Il-monasteru Gorney fuq Ghajn Karem

għandu knisja majestuża b'koppli tad-deheb, li saru b'fondi mogħtija minn Israel b'inizjattiva tal-ex Prim Ministru Ariël Sharon bi skop ta' hbiberija politika mal-President Vladimir Putin tar-Russja.

Illum il-ġurnata l-preżenza Russa fl-Art Imqaddsa żdiedet u hu ikkalkolat li mal-40 elf Russu mill-ex Unjoni Sovjetika u pajjiżi vicini jgħixu f'Israel. Ghalkemm hafna minnhom huma ateji, ċertament numru kbir huma Russi Ortodossi, li huma dejjem aktar evidenti fin-numru ta' Kristjani Russi li jiġu jitolbu fil-Bażilika tal-Qabar ta' Kristu. Il-preżenza tal-membri tal-kleru u monaċi hi ta' madwar

150. L-awtorità religjuża hi eżerċitata minn żewġ arċimandriti jew igumeni (kapijiet ta' monasteri), għax il-Knisja Russa Ortodossa fl-Art Imqaddsa hi maqsuma bejn dik marbuta mal-Patrijarkat Russu ta' Moska (Knisja hamra) u dik marbuta mal-Knisja Russa fl-eżilju (Knisja bajda). Fit-18 ta' Mejju 2007 saret l-unjoni bejn dawn iż-żewġ sezzjonijiet, imma l-Knisja Russa li qabel kienet fl-eżilju għadha żżomm l-awtorità amministrattiva tagħha.

### **Il-Knisja Rumena Ortodossa**

Skont tradizzjoni antika Kristjana Rumena, jingħad li din il-Knisja tmur lura għal żminijiet apostoliċi, bil-



*Katidral tat-Trinità fir-Russian Compound Ġerusalemm*

predikazzjoni ta' San Pawl lill-poplu tat-Traċja (cf. Atti 15,19). Il-Knisja Ortodossa tar-Rumanija tmur lura għall-ewwel sekli tal-Kristjaneżimu, u hi frott ta' hidma ta' evanġelizzazzjoni kemm ta' missjunarji Bizantini kif ukoll ta' oħrajn Latini.

Fl-1859 l-għaqda politika tal-prinċipijiet Rumeni tal-Moldova u Wallachia ffurmat ir-Rumanija moderna. Fl-1872 il-Knejjes Ortodossi ta' dawn il-prinċipalitajiet, jiġifieri l-Knisja Metropolitana tal-Ungerija-Wallachia u dik tal-Moldova, ingħaqdu biex jiffurmaw il-Knisja Rumena Ortodossa, li hi t-tieni l-akbar Knisja Ortodossa wara dik Russa. B'hekk twieldet il-Knisja awtoċefala Rumena Ortodossa, li fl-1925 giet irrikonoxxuta bħala Patrijarkat mill-Patrijarka ta' Kostantinopli.

Il-preżenza tal-Knisja Rumena Ortodossa f'Ġerusalem tmur lura għall-1946, bil-kostituzzjoni ta' "Rappreżentanza tal-Patrijarkat Rumena Ortodoss maġenb il-Postijiet Qaddisa". Fl-1975 giet mibnija l-knisja ta' San Ġorġ f'Ġerusalem il-ġdida. Hi amministrata minn arċimandrita u tiġbor madwar 400 fidil. Ta' min jgħid, iżda, li kienu bosta l-immigrati Rumeni li daħlu Israel bi skopijiet ta' xogħol fis-snin li għaddew, u li għalhekk x'aktarx li bosta


minnhom huma Kristjani u forsi wkoll Prattikanti.

### **Russi u Ukrajni Ortodossi fl-Art Imqaddsa**

Fenomenu reċenti f'Israel, l-aktar matul l-1989-1993, kien dak ta' immigrazzjoni massiċċa ta' persuni ġejjin mir-Russja u l-Ukrajna li jgħidu li huma dixxendenti ta' Lhud. Din l-*'aliah*, jew telgħa lejn *Eretz Israel* (Art ta' Israel) giet inkuraġġgħta mill-politika ta' gvernijiet Israeljani biex tiżdied il-popolazzjoni Israeljana, u hu stmat li daħlu mal-miljun Russu u Ukrajni. Għalkemm huma uffiċjalment meqjusin li huma Lhud u ta' dixxendenza Lhudija, fil-fatt bosta minnhom huma fil-prattika Kristjani, anke jekk forsi mhux dejjem Prattikanti minhabba l-fatt li kienu ġejjin minn pajjiżi ex-Komunisti. Lanqas jaqblilhom jistqarru fil-beraħ li huma Kristjani, biex b'hekk huma jistgħu jiġu integrati fis-soċjetà Lhudija u jsibu xogħol f'Israel. B'hekk hemm min jgħid li f'Israel hemm eluf ta' "kripto-Kristjani" (Kristjani li huma moħbijin). Hafna minnhom huma Russi jew Ukrajni. L-istimi jvarjaw. Il-Patrijarkat Grieg Ortodoss jgħid li huma mal-450 elf, imma forsi din hi ċifra esagerata, filwaqt li istituzzjonijiet Israeljani jikkalkulaw li huma mal-250 elf. Dawn il-Kristjani jinsabu f'sitwazzjoni

ambigwa. Mill-banda l-waħda jridu jintegraw ruhhom f'Israel biex ikunu ċittadini bid-drittijiet kollha, u dan jinkludi sforzi biex huma jerggħu "jiskopru" l-origini tagħhom reliġjużi bħala Lhud, u ssir pressjoni fuqhom mill-awtoritajiet reliġjużi Lhud għal dan l-iskop. Mill-banda l-oħra huma trabbew f'familji ta' tradizzjoni Kristjana, u anke jekk xi darba kienu Lhud kienu tilfu l-identità Lhudija reliġjuża tagħhom, imma jibzġu joħorġu fil-beraħ minhabba li f'Israel il-prozelitiżmu favur reliġjonijiet barra dik Lhudija hu pprojbit. B'hekk jeħtieġu kura pastorali intensa, li mhux dejjem isibu fil-Knejjes Ortodossi jew ukoll fil-Knisja Kattolika, li jridu jkunu prudenti fil-hidma tagħhom ta' evanġelizzazzjoni. Huma realtà ġdida fit-tessut soċjali Israeljan, imma hawnhekk inqisuhom bħala parti mit-tradizzjoni veneranda tal-Knejjes Kristjani Ortodossi preżenti fl-Art Imqaddsa.





*Fr Charles Buttigieg*

*“Jekk jaghti bir-ras lil xi lsir - jew ilsira - sidu jaghti tletin biċċa tal-fidda lil sid l-ilsir u l-gendus jithaġġar”*

*(Eżodu 21:31)*

## Flus għal-Lhud, Rumani u Griegi

Nafu lkoll dwar l-importanza tal-flus fl-istorja tal-bniedem. Il-Flus, bl-Ebrajk *kesef*, narawhom jiċċirkulaw fl-era biblika u fost il-kulturi differenti tal-Bibbja. Lidja, jew Ludda, fl-Asja Minuri, it-Turkija tal-lum, hija magħrufa bħala l-post tal-invenzjoni tal-muniti tal-flus fi żmien r-re Croesus. Il-flus fil-Bibbja jissemmew 140 darba. Għandna diversi tipi ta' flus li jissemmew fil-Bibbja kemm fl-Antik Testament u kemm fil-vanġelji fil-ħajja ta' Ġesù u fil-paraboli tiegħu. Abraham kien xtara għar bħala qabar għal martu Sara ġewwa Makfela 400 xekel tal-fidda (ara Ġen 23:16). Naraw fuq kollox il-pubblikani li jiġbru t-taxxi tal-flus minghand il-Lhud għar-Rumani li kienu jaħkmu fuqhom fil-Palestina. Fil-Passjoni naraw li Ġesù jinbiegħ għal tletin biċċa tal-fidda.

Fl-Antik Testament naraw lil Abraham li kellu familja kbira sinjura, jagħti 400 xekel tal-fidda lil Ghefron

għall-għar ta' Makfela, liema somma llum tqarreb il-195 Euro. Abimelek ħallas lil Abraham għal Sara permezz ta' nagħaġ, baqar, ilsiera u 1000 biċċa tal-fidda (ara Ġen 20:14-16). Niltaqgħu ukoll max-xekel li kienu l-flus li kienu jużaw il-Lhud biex iħallsu t-taxxi madwar is-sena 500 Q.K.. Il-kelma xekel, ġejja minn *shakal*, tirrifera għall-użin tal-fidda li biha kienu jħallsu l-Lhud qabel ma daħlu l-muniti proprju tal-flus. 3000 xekel kienu jagħmlu talent li kienet somma kbira ħafna (ara l-parabbola tal-maħfra u tat-talenti), illum kieku jiswa mal-1470 Euro. Talent kien fih 60 mina, mis-sistema Babiloniża bbażata fuq in-numru sitta, u kien jagħmel 6000 dinar Ruman. It-talent kien jiżen 34kg ta' fidda u kien paga, dakinhar, ta' 20 sena xogħol. Il-mina kien fiha 50 xekel u kien fiha 567gr ta' fidda (ara Eżek 45:12), fil-valur tal-lum tiswa 24 Euro u 73ċ. Mina kien fiha 100 dinar (ara Eżek 45:12 u l-parabbola tal-mina f'Luqa 19:12 u l-parabbola tad-drakma l-mitlufa, f'Luqa 15:8).

Xekel Lhud kien daqs tetradrakma Griega u stater tal-fidda Ruman u kien fihom 11.3 grammi ta' fidda (ara 2 Re 7:16, ara Lev 5:15 u 27:16), illum kieku jiswa 49ċ. L-istater Ruman kellu l-wiċċ ta' Ċesari fuqu. Kienu jagħmlu 2 dinari jew 4 drachmas Griegi (ara Matt 17:27). Kien hemm ukoll ix-xekel tad-deheb li kien jiswa daqs 15-il xekel tal-fidda, illum jiswa 7.35 Euro, kien hemm il-mina tad-deheb li llum kieku tiswa 370.60 Euro u t-talent tad-deheb li kieku jiswa 22,268 Euro. Fil-fatt ir-Re Salamun kien ġab 420 talent tad-deheb minn Ofir u r-Reġina ta' Sheba kienet ġabitlu 120 talent tad-deheb. Huwa stmat li fir-renju tiegħu ta' 40 sena huwa kellu 36.9 biljun Euro f'talenti tad-deheb. L-Aureus tad-deheb li kellhom il-Lhud kien jiswa kwart ta' mina, illum kieku jiswa 3 Euro u 83ċ. Il-gera, l-inqas munita tal-Lhud kien fiha 0.6 gramm tal-fidda u kienet tiswa xi 2.45ċ, u għoxrin bħalha kienu jagħmlu xekel (ara Esodu 30:13). Żewġ għasafar kienu jiswew kwart ta' dinar jew nofs kwart ta' xekel jew ftit iktar minn żewġ gera, xi 6ċ. (ara Matt 10:29). Il-bekah kienet tiswa 10 gera (xi 24.5ċ) u x-xekel kien fih żewġ beka. Il-prutah tal-Lhud kienet tiswa' ftit, daqs il-quadran tar-Rumani. Tajjeb li nġhidu li l-Bibbja ssemmi s-self fejn kienet tesigi li ma jintalabux interessi mill-







foqra u għalhekk kontra kull prattika ta' użura (ara Es 22:25). Ix-xekel kellu fuqu xbieha tal-allat pagani u kellu l-origini tiegħu minn Tir u għalhekk minn Kaanan. Ikla normali kienet tiswa xekel. B'150 biċċa tal-fidda wiehed kien jixtri ziemel (ara 1 Re 10:29). Karru taż-żwiemel kien jiswa 600 xekel (1 Re 10:29). Il-profeta Hosegħa kien xtara lura lil martu Gomer il-prostituta u t-tlett itfal tagħha għal 15-il xekel. Il-mohar jiġifieri il-prezz li kien jagħti l-għarus lill-missier il-mara kien ta' ħamsin xekel (ara Dewt 22:28-29).

Id-dinar *denarius*, li tfisser għaxra, kien valur tal-flus tar-Rumani. Ir-Rumani kellhom ukoll il-quadrans, kwadranti, minn *quatuor* li tfisser erbgħa, bħala l-iżgħar munita (ara Matt 5:26 u Mk 12:42, kieku tiswa

0.2ċ) li erbgħa bħalu kienu jagħmlu assarion (assi), ara Matt 10:29 u Lq 12:6, kieku jiswa 0.77ċ. Id-dinar fil-fatt kien jiswa daqs għaxar assarion li mbagħad iktar 'il quddiem sar jiswa daqs 16-il assarion. Il-kodrantes tal-Griegi kienet tiswa daqs il-quadrans tar-Rumani. Il-Griegi kellhom ukoll it-tetradrakma tal-fidda li kienet daqs erba' drakmi (510-38 Q.K.) fejn id-drakma kienet tiżen 4.3 grammi. Kien hemm ukoll l-istater tad-deheb li kienet tiżen 8.5 grammi, li kien jiswa daqs 20 drakma. Il-Griegi kellhom il-lepton bħala l-inqas munita (ara Matt 12:2; Lq 12:29) fil-fatt studji fuq il-famuż Lizar ta' Turin (ara Ġw 20:7), imsemmi diġà fl-omeliji minn Brawlju ta' Sevilja, juri li fuq l-għajnejn ta' Kristu kienu tpoġġew l-lepton bil-kliem



Grieg magħmula fi żmien Pilatu madwar is-snin 29-32 A.D., skont drawwa Lhudija fid-dfin. Id-dariks, imsemmi għar-Re Darju I minn 521 sa 485 Q.K., kienu tal-Persjani msemmija f' Ezra 8:27 u Neh 7:70 u kien jiżen 8.4 gramma ta' deheb u 5.6 grammi tal-fidda u kellu fuq r-Re Darju jispara bil-vleġġa. Dawn niltaqgħu magħhom fi żmien l-eżilju ta' Babilonja. Żgur li l-immagħni tal-allat fil-muniti kien sagrileġ kbir għal-Lhud li kienu jsegwu l-projbizzjoni tal-immagħni tal-allat.

### Flus għat-Tempju

It-taxxa tat-tempju jiġifieri t-tribut lit-tempju kienet nofs xekel jew didrakma Griega jew dinar (ara Esodu 30:13-16 u Matt 17:24), kieku illum 24.5ċ. Fil-fatt kienet teżisti din il-munita għat-tempju. Il-lepton Grieg kienet l-inqas flus li kellhom il-Lhud u din kienet inqas mill-gera. U għalhekk meqjusin bħala l-flus tal-armla u tal-fqar kif naraw f' Mark 12:41-44 u Luqa 21:1-4 fejn naraw l-offerta u l-karità tal-armla ta' 'tliet habbiet (tliet lepton Griegi)':

“Kien qieghed biswit it-teżor, iħares u jara xi flus jitfgħu n-nies fit-teżor. Bosta għonja bdew jitfgħu ħafna. Resqet wahda armla fqira u tefgħet biċċtejn żgħar, jiġifieri xi tliet habbiet. Hu sejjah id-dixxipli tiegħu u qalilhom: “Tassew ngħidilkom, li din l-armla fqira tefgħet iktar minn daww kollha li tefgħu fit-teżor. Għax daww kollha tefgħu miż-żejjed tagħhom, imma hi, fil-faqar tagħha, tefgħet kull ma kellha, dak kollu li kellha biex tgħix.” Il-lepton kien jiżen 0.5 gramma ta' bronż jew ċomb u tiswa xi 0.8ċ. Il-kelma Griega *lepton* tfisser żgħir. 32 minnhom kienu jagħmlu dinar li fi żmien Ġesù kienet il-paga ordinarja ta' ġurnata xogħol u 64 minnhom kienu jagħmlu xekel u 3 minnhom gera. 2 leptons kienu jagħmlu quadrans Ruman u 8 minnhom jagħmlu assarion Grieg, 32 minnhom kienu jagħmlu 32 sestertius Ruman (ara





Matt 29:19; Luqa 15:8 u Atti 19:19). Dawn il-flus kienu magħmula mir-Re Alessandru Jannaeus bejn 103 u 76 Q.K. u fuq naħa minnhom kien hemm is-simbolu tal-ankra li kienet s-simbolu tal-qawwa navali tad-dinastija tas-Selewki u fuq n-naħa l-oħra kien hemm is-simbolu tal-kewkba, simbolu tas-swewwiet u tar-rejiet. Kienet tiswa madwar 13-il minuta xogħol ta' ġurnata. L-armla fqira titfa' biċċtejn taċ-ċomb jew tliet habbiet minn dawn il-flus fit-tempju, xi 2.4ċ. Bil-valur tal-ħajja u tax-xogħol tal-lum hija tefgħet 1 euro u 25ċ. Hawnhekk Ġesù jfahħar il-ġest ta' din il-mara. Jalla kieku aħna ukoll nitfgħu Euro fl-offerta waqt il-quddiesa bħalma għamlet din l-armla fqira li tefgħet kull ma kellha, u mhux issib forsi lil min jikkuntenta li jitfa' 1ċ u jgħid li qiegħed jgħin lill-knisja! F'Mark 11:15 għandna wkoll l-episodju singolari ta' Ġesù meta qaleb l-imwejjed tas-sarrafa tal-flus fit-tempju għall-poplu Lhudi pellegrin tad-djaspora fejn kien iħallas

t-tribut annwali lit-tempju ta' nofs xekel.

### Flus għal Ċesari

It-Tribut lil Ċesari u għalhekk lill-Imperatur Ruman kien ta' dinar Ruman (ara Matt 22:19-21 u Luqa 15:8 u Mark 12:14). “Ġew u qalulu: ‘Mgħallem, aħna nafu li inti raġel tħobb is-sewwa u li ma tħabbel rasek b’ħadd, għax int lejn wiċċ ħadd ma tħares, imma t-triq ta’ Alla tgħallimha kif tassew hi. Sewwa jew le li wiehed iħallas it-taxxa lil Ċesari?’” Ir-risposta ta’ Ġesù hija li jagħtu (fil-Grieg għandna l-kelma *apodote* li tfisser irritornaw lura) dak li hu ta’ Ċesari lil Ċesari u lil Alla dak li hu ta’ Alla. Id-dinar Ruman kellu miktub fuqu

‘Cesar Augustus Tiberius, iben id-Divin Augustus’. Id-dinar kienet it-taxxa li kienet tinghata lir-Rumani. Il-munita tad-*denarius* Ruman kellha l-wiċċ tat-Tiberius u fuq in-naħa l-oħra ta’ Awgustu Ċesari. Il-kelma *denarius* ġejja mil-latin: *deni* li tfisser għaxra. Fis-sena 269 Q.K. din il-munita tal-fidda kienet tiżen 6.8 grammi. Fis-sena 211 Q.K. bdiet tiżen 4.5 grammi, sakemm il-valur niżel għal 3.9 grammi fi żmien Kristu. Matt 20:2 u Ġw 12:5 jirriferu għal dinar bħala paga ta’ ġurnata xogħol. F’Matthew 17:24-27 naraw lil Ġesù jordna lil Pietru sabiex jaqbad ħuta u f’ħalqha jsib il-flus għall-ħlas tat-taxxa. Huwa sab stater ta’ erba’ valuri li kienu biżżejjed għal ħlas ta’ żewġ persuni jiġifieri għal Pietru u għal Ġesù. Il-ħuta aktarx kienet dik li wiehed isib fl-Għadira tat-Tiberija fejn kienu jistadu l-appostli, it-Tilapia, meqjusa bħala l-ħuta ta’ San Pietru. It-taxxa kienet tgħaddi lill-pubblikani mbagħhad lill-kap tal-pubblikani, lil Erod u mbagħhad lill-Imperatur. Id-dhul annwali minn Salome







minn Jamnia u Ashdod u Phasaelis kien ta' 60 talent, dak ta' Filippu mit-territorji ta' Fuq kien ma' 100 talent, ta' Erodi Antipas mill-Galilea u Perea kien 200 talent, ta' Arkelaws mill-Idumea, Ġudea u Samarija ta' 600 talent u ta' Agrippa mill-Palestina kollha kien ta' 2000 talent. F'Matthew 18:23-25 naraw l-istorja tal-qaddej li kellu jagħti 10,000 talent (600,000 dinar, xi 147,000 Euro) lis-sid tiegħu li hafer dan id-dejn kollu imma huwa ma kienx hafer lil min kellu jagħtih biss 100 dinar, xi 24.5 euros. F'Lq 12:6 niltaqgħu mad-dipondju Ruman li kienet munita tal-bronż li kienet tiswa daqs żewġ assi. Aureus Ruman kien fih 25 drakma Griega.

Waqt li 240 aureus kienu daqs talent. Dinar Ruman kien fih 16 assi.

Tajjeb ukoll ngħidu dwar iż-żewġ dinari li hallas is-Samaritan it-tajjeb għar-raġel ferut lil tal-lukanda. Dawn kienu paga ta' jumejn, oħrajn jgħidu li kienu flus għal ġimagħtejn u oħrajn jgħidu li kienu għal xahrejn u għalhekk mela żgur ma kinux biss 'biçċtejn' tal-flus.

### Flus għall-Bewsa

Għal tletin biçċa tal-fidda, għal tletin xekel, daqshekk swiet il-bewsa, bil-Grieg *kataphilein*, tat-tradiment ta' Ġuda l-Iskarjota. Ġuda ttradixxa lil Ġesù għal tletin biçċa tal-fidda, bil-Grieg kellhom il-valur ta' *arguria*,

kif naraw f'Matthew 26:15, Mark 14:10-11 u Luqa 22:1-6. Aktarx kienu tletin stater ta' Antijokja li kellhom fuqhom lil Awgustu Ċesari. It-tletin biçċa tal-fidda huma msemminj fl-Esodu u fil-ktieb ta' Żakkarija u f'Ġeremija kap 32. Dakinhar kienu jiswew paga ta' xahrejn xogħol. Ġuda jiddispjaċih u x'hin ra li Ġesù verament kien se jinqatel mar u rritorna l-flus lura fit-tempju però l-qassisin qalu li ma setgħux jiftgħu dawn il-flus fit-tempju u għalhekk xtraw l-Għalqa tal-Fuħhari (ara Matt 27:3-8). F'Żakkarija 11:12-13 naraw dawn it-tletin biçċa tal-fidda li jingħata Żakkarija u dan jagħtihom lill-fuħhar fid-dar ta' Alla. Fl-Esodu 21:31



naraw it-tletin biċċa tal-fidda bhala l-prezz ta' ilsir li jinqatel u għalhekk il-flus tad-demmm: "Jekk jagħti bir-ras lil xi lsir - jew ilsira - sidu jagħti tletin biċċa tal-fidda lil sid l-ilsir u l-gendus jithaggar". It-tletin xekel kienu l-kumpens għall-ilsir maqtul. U għalhekk naraw hawnhekk il-prezz li jingħata Alla, lil Ġesù, ir-Re tar-rejiet, prezz ta' ilsir.

Bil-flus li reġa' ta lura Ġuda fit-tempju, il-qassisin xtraw għalqa għad-dfin tal-barranin. Imsemmija bhala l-Għalqa tal-Fuħhari għaliex il-hamrija tagħha kienet ta' natura taflija, tafal aħmar, kulur id-demmm. Fil-Bibbja hija msemmija bhala *haceldam* jew *akeldama* jiġifieri l-għalqa tad-demmm, għaliex bihom inxtara d-demmm tal-Ħaruf il-gdid jiġifieri ta' Kristu. Anke d-diskors ta' Pietru f'Atti 1:18-19 isemmi din l-għalqa fejn jgħid li kien xtraha Ġuda u qatel ruħu b'idejh fiha. Anke Ġeremija jsemmi din il-għalqa kif naraw f'32:2 u 7:32: "Għalhekk, araw, għad jiġi żmien, oraklu tal-Mulej, ma jissejjahx aktar Tofet jew Wied Ben Hinnom imma Wied il-Qatla. Għad jidfnu f'Tofet, għax ma jkunx hemm post ieħor". San Ġirolmu jgħid li din l-għalqa kienet tinsab fin-nofsinar tal-muntanja Sijon. Antonju ta' Pjaċenza fis-sena 570 jgħid li kienet isservi għad-dfin tal-pellegrini. Fi żmien il-Kruċjati kienu jindinfu fiha madwar 50 persuna kuljum. Fl-1892 il-Knisja Ortodossa Griega kienet bniet hawnhekk monasteru ddedikat lil San Onofriju. Il-fatt li f'din il-għalqa mixtrija bid-

demmm ta' Kristu kienu jindinfu l-popli kollha, juri kemm is-salvazzjoni ta' Kristu hija miftuħa lill-popli kollha.

### Biblijografija

Aiken Banks, F., "Coins of Bible Days", in *Journal of Bible and Religion* 24 (1956/3) 234.

Betlyon, J.W., "Coinage", in *Anchor Bible Dictionary* 1, 1076-1089.

Adrian J. Boas, *Archaeology of the military orders*, Taylor and Francis 2006.

A. Bonnard, *L'Évangélie selon Saint Matthieu*, Paris 1963.

*Christianity on Coins of the Holy Land*, Exhibition Catalogue, Eretz Israel Museum, Tel Aviv 2000.

Daswallader, A.H., "In Go(l)d we trust: Literary and economic currency exchange in the debate over Caesar's coin (Mark 12:13-17)", in *Biblical Interpretation* 14 (2006).

David Hill, *The Gospel of Matthew*, Oliphants 1972.

Habermas, G.R., "The shroud of Turin and its significance for biblical studies", in *JETS* 24 (1981) 47-54.

Hanson, K.C., "The Galilean Fishing economy and the Jesus Tradition", in *BTB* 27 (1997) 99-111.

Kreitzer, L., *Striking new images: Roman Imperial coinage and the New Testament world*, Sheffield 1996.

B. Lindars, *New Testament Apologetic*, London 1961.

Wacks, M., *The handbook of Biblical numismatics: from Abraham to the Crusades*, 2008.



**IL-MEWT TA' ĠESÙ  
ĠABET BIDLA  
FL-EŻISTENZA  
TAL-BNIEDEM**

*Mons. Lawrenz Sciberras*

*“Għax hu b’offerta waħda għamel perfetti għal dejjem  
lil dawk li huwa jqaddes.”*

*(Lhud 10,14)*

Il-mewt vittma ta' Ġesù fuq il-Kalvarju, mela l-offerta tiegħu nnifsu stess, din biddlet l-eżistenza kollha ta' kull bniedem ta' kull żmien, razza u età. Din il-mewt vjolenti ta' Ġesù helsitna minn kull tfixkil fil-mixja tagħna lejn Alla, warrbet u ġarrfet il-ħajt tal-firda, anzi qaddsitna u fethitilna l-opportunità għal aktar għajnuniet. Hekk issa l-vera qima mogħtija lil Alla setgħet issir b'mod aktar perfett, dejjem grazzi għall-mewt ta' Ġesù. Dan il-mod perfett u għoli qiegħed fil-fatt li ma fadalx aktar offerti lil Alla ta' bhejjem bħal l-imghoddi, imma baqa' biss l-offerta tal-Kalvarju.

Fil-ġisem irxoxtat u glorjuż ta' Kristu titwettaq għaqda perfetta tal-bniedem ma' Alla. Hemm bżonn għalhekk li nzommu ħajja din il-konvinzjoni. Din mhix xi

ħaġa teoretika, daqskemm fil-prattika u eżistenzjali. Mhux le l-mezzi esterni li jghoddu, – li nżidu ħafna attivitajiet, l-inizjattivi u kapacitajiet ohra, programmi li jixorbu ħafna hin u enerġija – li jagħtu frott effikaċi għal ħajja spiritwali u apostolika, imma hija l-għaqda personali mar-rieda sħiħa ta' Alla fi Kristu. Din l-għaqda għandha tkun waħda interna, ġejja mill-qalb u għandha tibqa' sejra mal-eżistenza kollha tagħna. Ma twarrabx il-ġisem iżda tqaddsu aktar u tipperfezzjonah. Grazzi għal din l-għaqda personali tal-bniedem ma' Alla, il-bniedem ha eżistenza aktar perfetta u sabiħa.

### Ġuħ għar-rieda ta' missieru


Ġesù kellu tassew il-ġuħ għall-volontà ta' Alla Missieru. Ahna xi drabi

nwarrbu din il-volontà, ma rridux insiru nafuha, għaliex nibzghu li tmur kontra l-proġetti personali u ma taqbilx mal-ħsibijiet tagħna. Hawn jidhol ħafna l-egoizmu sfrenat tal-bniedem ta' llum. Iżda dan huwa atteggjament kompletament żbaljat. Ahna ma nifhmux biżżejjed li r-rieda ta' Alla hija espressjoni tal-imħabba personali għal kull wieħed minna. Fil-fatt ukoll l-azzjonijiet l-aktar sempliċi imma magħmulin skont ir-rieda ta' Alla għandhom valur u qawwa akbar minn tant azzjonijiet kbar u li jagħmlu ħafna hoss u li jsiru skont il-ħsieb tal-bniedem.

Tiswa wisq aktar ħajja mgħixa fil-moħbi imma skont ir-rieda ta' Alla – bħal dik tal-Madonna – mill-ħafna xogħol straordinarju li jsir mill-ġhira tal-bniedem,







inkella biex jagħmel wirja tiegħu nnifsu. Hawn jidhol it-twemmin kollu dwar dak li hemm ġewwa l-bniedem u le dak li jkun hemm barra.

### **In-numru kbir ta' offerti**

L-awtur imbagħad ikompli juri l-kuntrast bejn is-sagrificċji tal-imghoddi u l-offerta waħda li għamel darba biss Ġesù. Id-debhiet tal-qedem kontinwament kienu jiġu ripetuti. Ir-raġunar żbaljat kien li aktar ma żżid minn dawn l-offerti aktar hemm iċ-ċans li tiġi mismuġh. Dik ta' Kristu kienet unika, waħda u darba. L-ohrajn kienu jiġu ripetuti għaliex kienu

bla qawwa. "Kull qassis iehor imur kuljum biex jaqdi l-ministeru tiegħu, u joffri u jerga' joffri l-istess sagrificċju, bla ma jistgħu qatt inehħu d-dnubiet. Imma Kristu wara li offra sagrificċju wiehed għad-dnubiet, qağħad għal dejjem fuq in-naħa tal-lemin ta' Alla, fejn qieghed jistenna sa ma l-għedewwa tiegħu jitqieghdu mirfes taħt riglejh. Għax hu b'offerta waħda għamel perfetti għal dejjem lil dawk li huwa jqaddes" (Lhud 10,11-14).

Wiehed seta' jinterpreta n-numru ta' sagrificċji taħt diversi modi. Għall-istoriku Ġużeppe Flavju dawn

kellhom tifsira sinifikattiva hafna. Ġużeppe jibqa' mistaġġheb bin-numru kbir ta' hrief li, fl-okkażjoni tal-festa tal-Ghid, il-pellegrini li saħansitra kienu jitilgħu Ġerusalemm anke minn postijiet barra mill-art ta' Israel, kienu joffru lil Alla. L-awtur tal-Ittra lil-Lhud jagħti prova ta' aktar ċarezza. Minkejja n-numru kbir, is-sinjal huwa wiehed ta' falliment. Allura l-Lhud kienu jżidu fin-numru! Biss ir-riżultat aħhari kien dejjem jibqa' fejn hu. Sitwazzjoni li ma tinbidel qatt!

Il-qassisin u magħhom il-leviti l-hin kollu kienu mħabbtin biex joffru d-debhiet tagħhom, imma qatt ma rnexxielhom inehħu d-dnubiet. Dejjem *status quo*. Dan kien fatt li hadd ma seta' jinnegah.

Mhux hekk però kien dak ta' Kristu: dan għaliex b'sagrificċju wiehed laħaq il-għan li s-sacerdozju tal-qedem ma wasal qatt għalih u anqas seta' jasal. U sabiex juri l-qawwa tas-sagrificċju ta' Kristu, l-awtur ma jtkellimx biss mill-purifikazzjoni, jiġifieri ndafa minn barra, imma "milli jagħmel perfetti". Hawn differenza kbira fil-hsieb ta' l-awtur. Difatti l-verb jaqra *teleioun*.

Fil-Pentatewku dan il-verb insibuh biss meta jtkellem mill-konsagrizzjoni tal-Qassis il-Kbir, mela wiehed mill-iktar mumentu sagri għall-poplu magħżul. Dan

għaliex il-Qassis il-Kbir kien l-oghla, u l-eqdes bniedem li qatt seta' jidher fuq l-art. Almenu dan kien il-mixtieq min-nies twajbin ta' Israel! L-għemejjel tiegħu kellhom valur kbir u qawwi tassew. Difatti kien il-Qassis il-Kbir biss li darba fis-sena jidhol fil-parti l-iktar qaddisa tat-tempju bid-demmi tal-annimal u jroxxu fuq l-arka u wara jippronunzja l-isem ta' Alla. Il-Qassis il-Kbir kien il-persuna responsabbli mis-sinedriju kollu u hu kellu dejjem l-aħhar kelma. Il-poplu kien joqgħod b'għajnejn magħluqa għall-kelma tiegħu.

Fl-Ebrajk biex wiehed jittellem minn din il-konsagrazzjoni hemm espressjoni f'it stramba: *mille yad*, letteralment t'fisser 'timla l-id'. Biex wiehed jikkonsagra lil xi hadd qassis il-kbir, dan jimla l-id. Forsi din l-espressjoni gejjja mill-fatt li biex wiehed jinawgura il-ministeru sagrafikali il-qassis kien jilqa' f'idejh parti minn dik il-vittma u

jibqa' sejjer jew aħjar jitla' biha fuq l-artal u hemm joffriha 'l Alla. Hekk tkompli tidher l-għaqda intrinsika tal-Qassis il-Kbir ma' Alla ta' Israel.

Issa dawk li għamli it-traduzzjoni tal-iSkrittura għall-Grieg, il-Bibbja tas-Sebghin LXX ma ridux jitradaċu letteralment dik l-espressjoni *mille yad*, li tidher hafna materjali, iżda użaw il-verb *teleioun*, li jfisser 'tagħmel xi haġa perfetta'; forsi hekk dawn it-tradutturi użaw l-espressjoni l-iktar li tixraq għall-aċċettazzjoni religjuża. Difatti l-Qassis il-Kbir jiġi msejjaħ dak li jagħmel il-ħwejjeġ perfetti u sagra. (Lev 21,10; Lhud 7,28).

Huwa kollu f'postu u dejjem skont ma titlob l-istess natura tax-xogħol qaddis tiegħu, li kull qassis ikollu grad għoli ta' qdusija u perfezzjoni. Dan minhabba il-kuntatt li jkollu meta jidhol fir-relazzjoni tiegħu ma' Alla, kemm meta jidhol fil-parti tan-nofs tat-tempju

fejn joffri l-incens kif ukoll meta joffri d-debħa lil Alla. Iżda fl-istess hin l-awtur tal-ittra lil-Lhud josserva li l-konsagrazzjoni tal-qassisin kif ukoll dik tal-qassis il-kbir ma kienet twassal biex tagħmel xejn perfett jew f'it aħjar f'dak li jirċeiviha. Dan għaliex kolloxx kien jikkonsisti f'riti minn barra biss, li naturalment ma kienu jibdlu xejn minn ġewwa. "Il-Liġi xejn ma wasslet għall-perfezzjoni; imma dahlet tama aħjar li biha aħna noqorbu lejn Alla" (Lhud 7,19).

Kristu bil-maqlub kien sar "tassew perfett" mhux permezz tar-riti esterni u bla ebda siwi u qawwa, imma grazzi għat-tbatijiet eżistenzjali li saru b'imhabba. (Lhud 2,10; 5,8-9) Din hija l-unika offerta ta' Kristu u li kellha effett doppju; (a) dak li jwassal il-perfezzjoni lil Kristu nnifsu, (b) dak li jwasslu u jgħaddih lilna: "Għax hu b'offerta waħda għamel perfetti għal dejjem lil dawk li huwa jqaddes." (Lhud 10,14)

Fil-passjoni Kristu nnifsu kien sar ATTIV u PASSIV. Huwa rċieva l-perfezzjoni u għaddiha lilna, u din hija perfezzjoni saċerdotali; perfezzjoni fir-realtà u l-ġewwa tal-Iben ta' Alla u ta' kompassjoni fraterna. Mill-offerta ta' Kristu li saret fuq il-Kalvarju issa ma jonqos xejn. Jonqos iva fina li napplikaw dan il-misteru shiħ bil-qawwa li għandu.





*Marcello Ghirlando*

### Ir-realtà teoloġika tal-familja fil-Ġdid Testment

Dak kollu li għidna s'issa mhuwiex biżżejjed biex nifhmu għal kollox ir-realtà tal-familja fil-Ġdid Testment. Irridu nżidu l-fatt li l-familja fi hdan il-Ġudaiżmu kienet ukoll meqjusa bhala realtà teoloġika, jiġifieri l-post privileġġjat fejn Alla kien preżenti u fejn il-poplu kien



konkretament jaghti twegiba bil-ghaxien tal-Patt li Alla kien ghamel mal-poplu tiegħu.

Huwa l-Ktieb tad-Dewteronomju li jshaq fuq il-fatt li l-Patt jitlaqqam fil-hajja ta' kuljum ta' kull familja Lhudija. L-istorja ta' Israel, l-ghaxien tal-precetti, it-tagħlim tal-Ligi ta' Mosè kollha jsehhu fi hdan il-familja li hija msawra fuq il-mudell tal-imhabba li Alla Missier/Omm ghandu għall-poplu għażiż tiegħu. Il-familja kienet, anke fi zminijiet il-Ġdid Testment, espressjoni fiċ-ċokon tal-identità ta' Israel bħala l-poplu l-magħżul ta' Alla. Anke Ġesù u d-dixxipli tiegħu, is-semmiegħa kollha tiegħu, kienu trawmu fil-harsien tal-patt u fil-imhabba lejn Alla fil-familji tagħhom.

Ma naħsibx li jkun għalxejn jekk inkomplu nishqu li l-familja kienet il-bejta ewlenija li fiha l-ulied kienu jitlaqqmu fl-istorja tas-salvazzjoni tal-poplu tagħhom; kien fil-familja li kienu jitgħallmu l-ligijiet u l-precetti, il-harsien tas-Sibt. Kien fil-kenn tal-familja li kienu jiċċelebraw il-festi l-kbar, festi li mbagħad kienu wkoll ifakkru flimkien mal-gemgħa tal-poplu tagħhom. “Meta ibnek għada pitgħada jistaqsik, u jgħidlek: X'inhuma dawn il-precetti, il-kmandamenti u d-digrieti li takom il-Mulej Alla tagħna?” int twiegeb lil ibnek: ‘Konna lsiera tal-

Fargħun fl-Egittu, u hariġna l-Mulej mill-Egittu bil-qawwa ta' jdejh. U l-Mulej għamel quddiem għajnejna sinjali u għegubijiet kbar bi hsara għall-Egittu, għall-Fargħun u daru kollha. Lilna hariġna minn hemm biex igibna fl-art, u jagħtihielna kif halef lil missirijietna. Il-Mulej ordnalna li nharsu dawn il-kmandamenti kollha u li nibzghu mill-Mulej, Alla tagħna, biex ikollna r-risq il-jiem kollha ta' hajjitna bħalma aħna llum. U dan ikun is-sewwa tagħna: li nqisu li nagħmlu din il-ligi quddiem il-Mulej, Alla tagħna, bħalma ordnalna hu” (Dt 6:20-25).

B'dan li għidna nistgħu nistqarru li anke fi zminijiet il-Ġdid Testment, il-familja baqgħet il-post privilegġjat għat-tagħlim u l-harsien tal-Patt. Il-familja, nistgħu ngħidu bla tlaqliq, kienet il-post fejn l-ulied kienu jagħmlu l-esperjenza tal-imhabba ta' Alla għalihom u għall-poplu tagħhom; kull talba mgħallma mill-ġenituri, kull ċelebrazzjoni, zghira jew kbira, kienet l-okkażjoni li biha l-ulied kienu jintgħaġnu fl-esperjenza tad-divin fis-semplicità tal-hajja ta' kuljum.

Għalhekk nifhmu aħjar il-ħegga ta' Ġuzeppi u Marija biex iharsu dak li kien mitlub mill-Ligi ta' Mosè (Lq 2:21-24, 41-51). Fil-Vangeli Ġesù jiġi pprezentat li jgħalliem fid-djar (Mk

1:32-33; 2:1-2; 3:19-20) u jibgħat lid-dixxipli tiegħu fid-djar, jiġifieri fil-familji (Mt 10:11-13; Mk 6:10). Il-ġenituri kienu jgibu lil uliedhom għand Ġesù għall-fejqan u għall-barka (Mk 5:21-43; 9:14-29; 10:13-16). Missirijiet, ommijiet u tfal kienu dejjem preżenti meta Ġesù kien jgħalliem u meta katar il-hobż (Mt 14:21; 15:38).

F'dan id-dawl nistgħu nifhmu anke aħjar it-tħegġiga li jagħmel l-Appostlu Pawlu għall-hajja familjari li issa trid tigi mgħixha fil-Mulej, jiġifieri fid-dawl tal-patt il-ġdid imwettaq bil-fidwa ta' Kristu: “Kull ma tagħmlu jew tghidu, aghmlu kollox f'isem il-Mulej Ġesù, u roddu hajr lil Alla l-Missier permezz tiegħu. Intom, nisa miżżewġa, obdu lil żwiegkom, kif għandu jkun fil-Mulej. Intom imbagħad, irġiel miżżewġa, hobbu n-nisa tagħkom, u tkunux iebsa magħhom. Intom, tfal, isimghu mill-ġenituri tagħkom f'kollox, għax dan hu li jogħgob lill-Mulej. Intom, missirijiet, la ddejqux lil uliedkom, għax inkella jistgħu jaqtgħu qalbhom” (Kol 3:17-21); “Oqogħdu għal xulxin fil-biża' ta' Kristu. Intom in-nisa oqogħdu għal żwiegkom bħallikieku għall-Mulej, għax ir-raġel hu ras il-mara, bħalma Kristu hu ras il-Knisja, is-salvatur tal-Ġisem tiegħu. Għalhekk, bħalma l-Knisja



toqgħod għal Kristu, hekk ukoll in-nisa għandhom joqogħdu għal żwiegħom f'kollox. Intom, l-irġiel, hobbu n-nisa tagħkom, kif Kristu ħabb il-Knisja u ta ħajtu għaliha. U dan għamlu biex iqaddisha u jnaddafha bil-ħasil tal-ilma u l-kelma u biex iressaqha quddiemu, din il-Knisja, sabiħa, bla tebgħa, bla tikmix, bla għajb, u b'xejn minn dan, imma qaddisa u bla tmaqdir minn hadd. Hekk għandhom ukoll l-irġiel iħobbu n-nisa tagħhom bħallikieku

għisimhom stess. Min iħobb lil martu jkun iħobb lilu nnifsu. Qatt hadd ma baġhad lil għismu stess, iżda jmantnih u jieħu ħsiebu, bħalma jagħmel Kristu mal-Knisja, għax aħna lkoll membri tiegħu. Għalhekk ir-raġel iħalli 'l missieru u 'l ommu u jingħaqad ma' martu, u jsiru t-tnejn għisem wieħed. Dan il-misteru – qiegħed ngħid għal Kristu u għall-Knisja – huwa kbir! Għalhekk intom ukoll, kull wieħed minnkum, għandu jħobb lil martu bħalu nnifsu,

u l-mara għandha għgħib rispett lil żewġha. Intom it-tfal, isimgħu mill-ġenituri tagħkom fil-Mulej, għax dan huwa s-sewwa. 'Wegġaħ 'il missierek u 'l ommok': dan hu l-ewwel kmandament b'wegħda 'sabiex ikollok ir-risq u jtul għomrok fuq l-art'. U intom il-missirijiet, iġġarrbuhomx iżzejjed lil uliedkom; iżda rabbuhom fid-dixxiplina u t-twidid tal-Mulej" (Ef 5:21 – 6:4).

Hawnhekk huwa sabiħ niftakru kif fil-medda tat-tradizzjoni biblika Israel kien dejjem jiġi meqjus bħala l-familja ta' Alla. Kemm drabi l-profeti harsu lejn Alla bħala Missier/Omm il-poplu: "Meta kien tfajjel Israel ħabbejtu, u mill-Eġittu sejjajt lil ibni. Imma aktar ma sejjajtilhom, aktar tbiegħdu minni; offrew sagrificcji lil Baġħalim, u baħħru quddiem l-idoli. Kont jien li 'l Efrajm għallimtu jimxi, rfajthom fuq dirgħajja, iżda huma m'għarfux kemm kont ħadt ħsiebhom! Bi ħbula ta' bnedmin jien għbidthom, b'rabtiet ta' mħabba; u kont għalihom bħal min jerfa' tarbija ma' ħaddejh, u lejha mmil nitmagħha" (Hos 11:1-4); "Dan jgħid il-Mulej, il-feddej tiegħek, il-Qaddis ta' Israel; 'Jien hu l-Mulej, Alla tiegħek; jien ngħallmek għall-ġid tiegħek, u nqabbdek it-triq fejn għandek timxi'" (Iż 48:17); "Tista' mara tinsa lit-tarbija tagħha, u ma tħennx għal bin għufha? Mqar jekk din

tinsa, jien ma ninsik qatt!... U kull bniedem ikun jaf li jien il-Mulej, il-Ħellies tiegħek, il-Feddej tiegħek, il-Qawwi ta' Ġakobb" (Iż 49:15. 26).

Ir-ribelljoni ta' Israel hija bħar-ribelljoni tal-ulied kontra l-ġenituri tagħhom (Ġer 2:27-29), Għalhekk il-ġenituri kienu jitqiesu li huma sinjal tal-presenza ta' Alla fil-familja; l-ubbidjenza jew id-dizubbidjenza tagħhom qishom sinjal tal-attitudni eżistenzjali tal-poplu quddiem Alla: "Min iweġġaħ 'il missieru jkollu għomor twil, u min iserrah lil ommu jkun qed jisma' mill-Mulej" (Sir 3:6).

B'din it-tradizzjoni hajja biblika hekk qawwija nistgħu nifhmu aħjar għaliex fil-Vangeli Alla huwa dejjem ipprezentat u esperjenzat

bħala Missier: Ġesù jitlob dejjem lill-Missier u jgħallem lid-dixxipli tiegħu jagħmlu l-istess (Lq 10:21; 11:1-4), u dan anke fit-tfittxija tar-rieda ta' Alla l-Missier f'kollox (Mk 3:35; 14:36; Mt 6:10; 7:21; 12:50). Alla huwa Missier li jindokra lil uliedu (Mt 6:25-33) "Itolbu, u jinghataikom; fittxu, u ssibu; habbtu, u jifthulkom. Għax kull min jitlob, jaqla', min ifttxex isib, u min ihabbat jifthulu. Min hu dak il-bniedem fostkom li, jekk ibnu jitolbu biċċa ħobż, sejjer jagħtih ġebbla? Jew jekk jitolbu ħuta, sejjer jagħtih serp? Mela jekk intom, nies ħżiena bħalkom, tafu tagħtu lil uliedkom ħwejjeg tajba, kemm aktar Missierkom li hu fis-smewwiet jagħti ħwejjeg tajba lil min jitlobhomlu?" (Mt 7:7-11). F'Bin il-Missier (Ġw 1:14)

kull min jemmen isir parti mill-familja tal-ulied adottivi ta' Alla: "Ġie f'daru, u niesu ma laqgħuhx. Imma lil dawki li laqgħuh tahom is-setgħa li jsiru wlied Alla, dawki li jemmnu f'ismu, li twieldu mhux bid-demmi, anqas mill-ġibda tal-ġisem, u anqas mir-rieda tal-bniedem, iżda minn Alla" (Ġw 1:11-13).

## Il-Familja Mqaddsa

Fil-kuntest ta' dak kollu li għidna nistgħu nifhmu aħjar il-ġrajjet tal-Familja Mqaddsa ta' Ġesù, Marija u Ġużeppi, bid-dettalji kollha li huma miġbura fil-Vangeli: Ġesù li jitwieled b'mod verginali minn Marija, għarusa ta' Ġużeppi li kien mastrudaxxa (Mt 13:55; Mk 6:3), u li trabba fir-raħal ta' Nazaret (Mt 2:23; Mk 1:9; 6:1; Lq 2:39-40; Ġw 1:45),







filmkien mal-familja estiza ta' 'hutu' subien u bniet (Mk3:31; 6:3; Ġw 7:3-10). Huwa f'familja karatteristika taż-żmien li Ġesù jitwieled, jitrabba u jikber.

Fil-fatt ahna nafu li huma San Mattew u San Luqa li l-aktar li jagħtuna ftit hjiel tal-familja ta' Ġesù fl-hekk imsejha Vangeli tat-Tfulija. Dan jagħmluh fl-ewwel żewġ kapitli tal-Vangeli tagħhom. Wara li bhall-evangelisti l-oħra kkoncentraw li jagħtuna l-qofol tal-Bxara t-Tajba, Mattew u Luqa hassew il-htieġa li jagħtu twegiba għal diversi mistoqisijiet tal-ewlenin insara: minn fejn gie Ġesù? Jekk huwa l-Iben ta' Alla magħmul bniedem, kif sar bniedem, min rabbieh, minn hejjih għall-missjoni ta' fidwa bhala Messija, huwa

veru l-Messija li jwettaq il-wegħdjet li Alla kien ghamel lill-poplu ta' Israel?

Kieku kellna nqiegħdu ż-żewġ verżjonijiet tat-tfulija ta' Ġesù u l-ġrajjet bikrin tal-familja mqaddsa, malajr nindunaw li dawn huma differenti minn xulxin. San Mattew, wara r-rakkont tat-thabbira lil Ġużeppi, jagħti l-idea li Ġużeppi u Marija kienu jgħixu Betlehem għax kellhom dar hemmhekk. Ġużeppi huwa mogħti importanza kbira fir-rakkont. Il-wasla tal-maġi, immexxijin mill-kewkba, twassal lis-sultan Erodi l-Kbir biex joqtol it-trabi ta' Betlehem u minhabba f'hekk il-familja mqaddsa tahrab lejn l-Eġittu. Wara l-mewt ta' Erodi huwa ibnu Arkelaws li jiehu f'idejh il-hakma tal-Lhudija.

Minhabba f'hekk Ġużeppi jibża' jirritorna Betlehem u għalhekk jiehu lil Marija u lit-tarbija Ġesù biex joqogħdu Nazaret, fil-Galilea.

Mill-banda l-oħra, San Luqa jagħti importanza kbira lil Marija. Jurina kif Marija u Ġużeppi kienu jgħixu Nazaret u marru Betlehem minhabba ċ-ċensiment Ruman. Il-fatt li Marija wildet lil Ġesù, fisqietu u medditu f'maxtura hemmhekk, juruna li ma kellhomx dar f'Betlehem. Flok il-maġi jissemmew ir-rghajja li tithabbrilhom il-bxara t-tajba tat-twelid tal-Messija. Ir-ritorn lejn Nazaret iseħħ wara l-presentazzjoni tat-tarbija fit-Tempju ta' Ġerusalemm, fejn Ġesù jiġi magħruf mix-xwejjah Xmun u x-xwejjah

Anna. Luqa jaghtina wkoll il-ġrajja marbuta ma' Ġesù li ta' tnax-il sena jibqa' fit-Tempju jithaddet mad-Duttur.

Id-differenzi juru verità ċara: iż-żewġ ewanġelisti ghamlu għażla minn dak li ġie mgħoddi lilhom mill-familji ta' Ġużeppi u Marija. Mill-ġrajjet nisġu teoloġija tal-istorja, jiġifieri r-riflessjoni u l-interpretazzjoni proprja tagħhom u tal-Knisja tal-bidu tal-ġrajjet tat-tfulija tal-Mulej, ġrajjet li huma ħarsu lura lejhom fid-dawl tal-att tal-fidwa li jsehh fuq is-salib u bil-qawmien ta' Ġesù. Matthew u Luqa għażlu u għagħnu l-ġrajjet bikrin tal-familja mqaddsa mal-Bxara t-Tajba li riedu jgħaddu biex iseddqu l-fidi tal-qarrejja tagħhom u ppruvaw jagħtu twegiba ċara lil tant mistoqsijiet li kellhom l-iskop li jifhemu aħjar l-identità ta' Ġesù fil-kuntest tal-istorja tal-fidwa tal-passat, fl-Antik Testament, u fil-preżent, jiġifieri fid-dawl tas-salib u l-qawmien.

Bir-rakkonti tal-ġrajjet bikrin tal-familja mqaddsa San Matthew u San Luqa wrew li Ġesù kien Bin David permezz ta' Ġużeppi, u allura kien tassew it-twettiq tal-wegħdiet messjaniċi; jaqblu li Marija nisslet bil-qawwa tal-Ispirtu s-Santu, mela Ġesù hu tassew l-Iben ta' Alla; bħala Bin Alla u Bin David Ġesù kellu jkun sinjal li jmeruh, kellu jsir il-waqgħa u l-qawmien ta'

ħafna. B'ġrajjet tfulitu, Ġesù huwa pprezentat bħala Israel il-ġdid, anzi l-bniedem il-ġdid li jwettaq it-tamiet tal-istorja kollha tas-salvazzjoni. Hu "il-Verb li sar bniedem u għammar fostna" (Ġw 1:14): imma dan kollu bħala bniedem li sar bħalna f'kollox barra d-dnub.

### Familja bhall-oħrajn

Huwa interessanti ħafna kif id-dettalji rigward il-familja fi żminijiet il-Ġdid Testament li fuqhom tkellimna fl-ewwel parti ta' dan l-artiklu huma misjuba fir-rakkonti tal-Vanġelu tat-Tfulija ta' Ġesù. Ħa naraw flimkien xi ftit eżempji.

San Matthew u Luqa huma ċari fid-deskrizzjoni tagħhom ta' Ġużeppi u Marija: kienu għarajjes. "Ommu Marija, wara li tgharrset ma' Ġużeppi, qabel ma marru joqogħdu flimkien, saret omm bil-ħidma tal-Ispirtu s-Santu. Żewġha Ġużeppi, li kien raġel gust u ma riedx ixandarha quddiem kulhadd, għamel il-ħsieb li jibgħatha bil-moħbi tan-nies" (Mt 1:18-19); "Alla baġhat l-aṅġlu Gabriel f'belt tal-Galilea, jisimha Nazaret, għand xebba, mgħarrsa ma' raġel jismu Ġużeppi mid-dar ta' David. Dix-xebba kien jisimha Marija... Kif ikun dan ladarba ma nagħraf raġel?" (Lq 1:26-27. 34) Ġużeppi u Marija kienu għarajjes: irridu ngħibu quddiem għajnejna

lil Ġużeppi, żaġżuġħ ta' madwar għoxrin sena, u Marija, xebba ċkejnkna ta' madwar ħmistax-il sena. Kienu diġà ta' xulxin legalment tant li Matthew isejjah lil Ġużeppi 'żewġha'; kienu ta' xulxin imma kienu fil-fazi li ma jgħixux taħt saqaf wiehed sakemm ihejju d-dar l-ġdida u l-festa tat-tiegħ. Għallhekk Marija setgħet tistaqsi "Kif ikun dan ladarba ma nagħraf raġel". Ġużeppi, li seta' fehem it-tqala ta' Marija bħala frott adulterju, iħammem li "ma riedx ixandarha quddiem kulhadd, għamel il-ħsieb li jibgħatha bil-moħbi tan-nies". Ir-ripudju tal-għarusa infidila, skont il-Liġi f'Dewteronomju 24:1, kellu jsir pubblikament bil-kitba tad-divorzju. Il-gustizzja ta' Ġużeppi tiftaħ qalbu biex ifittex ir-rieda ta' Alla għall-familja futura tiegħu u bħal donnu kellu rokna ta' qalbu miftuħa li din it-tqala kienet opra misterjuża ta' Alla: l-aṅġlu kellu jirrivellu l-ħidma tal-Ispirtu s-Santu fit-tqala ta' għarustu, u f'isem Alla, jipproponilu missjoni tal-għaġeb.

Din il-missjoni titħabbar mill-aṅġlu li jidher fil-ħolm: "Ġużeppi, bin David, xejn la tibza' tiegħu għandek lil martek Marija, għax dak li tnissel fiha ġej mill-Ispirtu s-Santu. Hi jkollha iben, u inti ssemlih Ġesù; għax hu jsalva l-poplu tiegħu minn dnubiethom" (Mt 1:20-21). Alla jagħmel sejha speċjali lil Ġużeppi u għallhekk

jistiednu biex ma jibżax!  
 Flimkien ma' Marija kellu  
 jkun il-familja tat-tarbija  
 li tnisslet bil-qawwa ta'  
 Alla, bil-qawwa tal-Ispirtu  
 s-Santu. Kellu jkun Ġużepi,  
 bhala l-missier li kellu jiehu  
 r-responsabilità li jindokra  
 u jkabbar lit-tarbija f'kull  
 sens, li jagħti l-isem lit-  
 tarbija: Ġesù. Jiġifieri mhux  
 biss kellu jlaqqam it-tarbija  
 fil-wegħdiet messjanici  
 magħmula lid-dar ta' David,  
 imma fuq kolloxx, kellu  
 jkun dak li jrabbi lit-tarbija,  
 jipprovidilha, irawwimha  
 fil-fidi u f'kull virtù umana,  
 biex dan Ġesù jithejja għall-  
 missjoni speċifika tiegħu  
 ta' Messija u Salvaur: "għax  
 hu jsalva l-poplu tiegħu  
 minn dnu biethom". Dan  
 kollu f'għaqda intima ma'  
 Marija, skont il-kliem tal-  
 angli f'Nazaret: "Tibżax,  
 Marija, għax int sibt grazzja  
 quddiem Alla. Ara, inti se

tnissel fil-ġuf u jkollok iben  
 u ssemkih Ġesù. Hu jkun  
 kbir, u jkun jissejjah Bin  
 l-Għoli. Il-Mulej Alla jagħtih  
 it-tron ta' David missieru u  
 jsaltan għal dejjem fuq dar  
 Ġakobb, u ma jkunx hemm  
 tmiem għas-saltna tiegħu...  
 l-Ispirtu s-Santu jiġi fuqek,  
 u l-qawwa tal-Għoli tixhet  
 id-dell tagħha fuqek. U  
 għalhekk dak li jitwieled  
 minnek ikun qaddis, u  
 jissejjah Bin Alla" (Lq 1:31-  
 33.35).

Il-Vanġeli ma jtkellmux  
 fuq it-tieg ta' Ġużepi u  
 Marija, li żgur żżewġu wara  
 t-thabbiriet magħmula  
 lilhom. L-uniku tieg  
 imsemmi direttament  
 fil-Vanġeli huwa t-tieg ta'  
 Kana fil-Galilea: "Omm  
 Ġesù kienet hemm. Ġesù  
 kien mistieden għat-tieg  
 hu wkoll flimkien mad-  
 dixxipli tiegħu" (Ġw 2:1-12).

San Ġwann jinqeda b'dan  
 it-tieg biex jippreżenta  
 l-ewwel sinjal ta' Ġesù:  
 "Dan li għamel Ġesù f'Kana  
 tal-Galilea kien l-ewwel  
 wiehed fost is-sinjali  
 tiegħu. Bih wera l-glorja  
 tiegħu u d-dixxipli tiegħu  
 emmnu fih. Wara dan, nizel  
 Kafarnahum, hu, ommu,  
 hutu u d-dixxipli tiegħu,  
 iżda ma qagħdux hemm għal  
 hafna żmien".

Ġużepi u Marija jilqgħu  
 minn qalbhom, fi spirtu  
 ta' ubbidjenza ta' fidi, il-  
 missjoni għolja tagħhom:  
 "Ġużepi, meta qam, għamel  
 kif ordnalni l-angli tal-Mulej  
 u ha lil martu għandu" (Mt  
 1:24); "Ara, jiena l-qaddeja  
 tal-Mulej; ha jsir minni  
 skont kelmtk!" (Lq 1:38).  
 Qdew ir-rwol mitlub lilhom  
 tant li huma tabilhaqq "il-  
 ġenituri ta' Ġesù"; għalhekk  
 Marija tistqarr: "Ara,





Missierek u jiena konna qeghdin infittxuk b'qalbna maqsuma!" (Lq 2:41.48) In-nies ta' Nazaret setgħet tabilhaqq tgħid: "Dan mhuwiex bin Ġuzeppi?" (Lq 4:22); "Dan mhuwiex il-mastrudaxxa bin Marija u hu Ġakbu u Ġożè u Ġuda u Xmun? U ħutu l-bniet mhumiex hawn magħna?" (Mk 6:3). Hu proprju f'dan id-dawl li nistgħu nifhmu l-kelma ta' Mt 2:11 marbuta mal-maġi li jsibu lit-tifel imfittex minnhom u jqimuh: "Meta mbagħad dahlu d-dar u raw lit-tifel ma' ommu Marija, inxteħtu fl-art iqimuh". Id-dar li jidhlu fiha hija fil-fatt id-dar ta' Ġuzeppi, Ġuzeppi nnifsu li huwa maħtur bħala missier it-tifel imnissel bil-qawwa tal-Ispirtu s-Santu. L-istess nistgħu ngħidu għas-sinjal li l-aṅġlu jagħti lir-rghajja f' Lq 2:12 u 16: it-tarbija mfsiqija u mimduda f'maxtura mogħtija bħala sinjal hija fil-fatt it-tarbija ndukrata mill-kura paterna u materna tal-ġenituri, "u sabu lil Marija u 'l Ġuzeppi, bit-tarbija mimduda f'maxtura".

Il-Vaṅġeli tat-Tfulija huma mżewqa bid-dettalji tal-kura tal-ġenituri ta' Ġesù: San Mattew juri lil missier, Ġuzeppi, kontinwament miftuħ għar-rieda ta' Alla biex jindokra lit-tfajjel u jħarsu mill-għawg ta' Erodi: "Ġuzeppi qam, ħa miegħu lit-tifel u 'l ommu billejl u telaq lejn l-Egittu, u baqa' hemmhekk sal-mewt ta' Erodi, biex hekk isehħ dak

li kien qal il-Mulej permezz tal-profeta, meta qal, 'Mill-Egittu sejjaħt lil ibni'... 'Qum, ħu miegħek lit-tifel u 'l ommu, u erga' lura lejn l-art ta' Israel, għax mietu dawk li kienu jfittxu l-ħajja tat-tifel.' Ġuzeppi qam, ħa miegħu lit-tifel u 'l ommu u mar fl-art ta' Israel. Imma billi sama' li fil-Lhudija kien qieghed isaltan Arkelaws flok Erodi missieru, baża' jmur hemm. Fuq twissija li kellu fil-holm, telaq lejn l-inħawi tal-Galilea, u mar joqgħod f'belt jisimha Nazaret, biex hekk isehħ dak li kien ingħad permezz tal-profeta, 'Ikun jissejjaħ Nazri.'" (Mt 2:13-23). Fuq livell uman, Ġuzeppi, flimkien ma' Marija, qeda mill-aħjar id-dmir ta' missier: rabba lil Ġesù, għaddielu l-kwalitajiet umani, il-kwalitajiet tal-irgūlija li kellhom jesprimu ruħhom bid-dieher fil-ħajja u fil-ministeru pubbliku ta' Ġesù. Qeda dmiru bħala l-edukatur ewlieni ta' ibnu Ġesù, skont it-tradizzjoni tal-ħajja Lhudija, tant li bħala missieru seta' jissejjaħ ukoll "il-mastrudaxxa bin Marija" (Mk 6:3). San Luqa seta' jistqarr bla tlaqliq: "U t-tifel baqa' jikber u jissahħaħ, mimli bl-għerf. U l-grazzja ta' Alla kienet fuqu... U hekk Ġesù baqa' jikber fl-għerf, fis-snin u fil-grazzja, quddiem Alla u quddiem il-bnedmin" (2:40.52).

Ir-rwol ta' ġenituri u ta' familja magħquda fil-ftuħ lejn Alla fit-talb u

fl-ubbidjenza ta' fidi lejn il-Liġi ta' Mosè jidher fil-ħajja religjuża u l-fidi li direttament u indirettament għaddeu lil Ġesù. Fit-tmien jum jagħmlulu ċ-cirkonċizzjoni: "Meta wasal it-tmien jum biex lit-tifel jagħmlulu ċ-cirkonċizzjoni, semmewh Ġesù, bl-isem li kien tah l-aṅġlu qabel ma tnisel fil-ġuf" (Lq 2:21). Ġuzeppi u Marija riedu f'kollox jobdu l-Kelma tal-Liġi fir-rit tal-purifikazzjoni tal-omm (Lev 12:1-8), fir-rit tal-fidwa tal-ewwel wild (Ez 13:13; 34:20; Num 18:15-16) u l-prezentazzjoni tat-tarbija, rit li ma kienx obligatorju; Marija u Ġuzeppi jagħmluh u jixhdu għar-religjożità qawwija tagħhom: "Wara li għalqilhom iż-żmien għall-purifikazzjoni tagħhom skont il-Liġi ta' Mosè, ħaduh Ġerusalem biex jipprezentawh lill-Mulej, kif hemm miktub fil-Liġi tal-Mulej, li 'kull tifel li jitwieled l-ewwel, jiġi kkonsagrat lill-Mulej,' u biex joffru b'sagrificju 'par gamiem jew żewġ bċiecen', kif jingħad fil-Liġi tal-Mulej... Meta temmew kull ma kellhom jagħmlu skont il-Liġi tal-Mulej reġgħu lura lejn il-Galilea fil-belt tagħhom ta' Nazaret. U t-tifel baqa' jikber u jissahħaħ, mimli bl-għerf. U l-grazzja ta' Alla kienet fuqu" (Lq 2:22-40).

L-istess heġġa għall-Liġi tidher fid-drawwa li l-ġenituri ta' Ġesù jitiġgħu b'pellegrinaġġ lejn Ġerusalem għall-festa

tal-Ghid: “Ta’ kull sena l-ġenituri ta’ Ġesù kienu jmorru Ġerusalem għall-festa tal-Ghid. Meta kellu tnax-il sena telgħu wkoll, skont id-drawwa ta’ dik il-festa...” (Lq 2:41-52). Kien f’din l-okkażjoni, meta probabbilment Ġesù beda jitqies bħala Lhudi adult, imhejji għal dan il-mument ta’ passagg’ f’ħajtu minn missieru Ġużeppi, li ssehħ il-ġrajja tat-telfien fit-Tempju: “Wara tlitt ijiem sabuh fit-tempju, bilqieghda f’nofs l-għalliema, jismagħhom u jistaqsihom; u kull min semgħu baqa’ mistagħġeb bid-dehen u t-twegibiet tiegħu. Kif rawh, instamtu, u ommu qaltu: ‘Ibni, dan għaliex għamiltina hekk? Ara, missieriek u jiena konna qegħdin infittxuk b’qalbna maqsuma!’ U hu qalilhom: ‘U għaliex kontu qegħdin tfittxuni? Ma tafux li jiena għandi nkun f’dak li hu ta’ Missieri?’ Izda kliemu ma fehmuhx. Imbagħad niżel magħhom u raġa’ mar Nazaret; u kien jobdihom. U ommu kienet tgħożż f’qalbha dawn il-ħwejjeg kollha. U hekk Ġesù baqa’ jikber fl-għerf, fis-snin u fil-grazzja, quddiem Alla u quddiem il-bnedmin”.

“Imbagħad niżel magħhom u raġa’ mar Nazaret; u kien jobdihom” (Lq 2:51). Ġesù kien ġie mrawwem sewwa mill-ġenituri tiegħu, fid-dawl tal-Iskritturi Lhud li tgħallem minghand Ġużeppi u fl-iskola tas-sinagoga:

“Uliedi, isimgħu minni, jien missierkom; aghmlu kif ngħidilkom jien biex issalvaw. Għax il-Mulej għolla l-missier fuq it-tfal, u saħħaħ dritt l-omm fuq l-ulied. Min jibza’ minn missieru jagħmel tajjeb għal dnuvietu, u min iweggħaħ lil ommu qed jiġma’ f’teżor. Min jibza’ minn missieru jifraħ b’uliedu, u meta jitlob jinstema’. Min iweggħaħ ’il missieru jkollu għomor twil, u min iserraħ lil ommu jkun qed jisma’ mill-Mulej. Hu jaqdi l-ġenituri daqskieku sidienu” (Sir 3:1-7). “Weggħaħ lil missieriek b’qalbek kollha, u tinsieħ uġiġħ il-ħlas ta’ ommok. Ftakar li kienu huma li ġibuk fid-dinja; biex se thallashom għal dak li tawk?” (Sir 7:27-28).

### **Il-familja l-ġdida ta’ Ġesù**

Ġesù jitbiegħed mir-raħal tiegħu ta’ Nazaret u jmur Kafarnahum biex jintefa’ kollu kemm hu fil-ministeru pubbliku tiegħu (Mk 2:1; 3:19). Xi kultant jidher li l-familja tiegħu ma kenux jaqblu miegħu u mal-imġiba tiegħu: “Imbagħad mar id-dar, u l-kotra reġgħet ingemgħet hekk li anqas biss setgħu jieklu. Qrabatu, malli semgħu, harġu biex iżommuh, għax qalu li kien tilef mohħu” (Mk 3:20-21). Ġesù jiskandalizza lil dawk li magħhom kien trabba u kiber: “Telaq minn hemm u mar lejn pajjiżu u d-dixxipli tiegħu marru miegħu. Meta wasal is-Sibt,

dahaħ jgħallem fis-sinagoga, u l-ħafna li semgħuh bdew jistagħgħbu u jgħidu: ‘Mnejn kisbu dan kollu? U x’inhu dan l-għerf li ngħatalu biex saħansitra qegħdin isiru dawn l-għegubijiet kbar b’idejħ? Dan mhuwiex il-mastrudaxxa bin Marija u hu Ġakbu u Ġożè u Ġuda u Xmun? U ħutu l-bniet mhumieħ hawn magħna?’ U huma skandalizzaw ruħhom minħabba fih. Qalilhom Ġesù: ‘Ebda profeta ma hu bla ġieħ jekk mhux f’pajjiżu u fost qrabatu u f’daru stess’. U hemmhekk ma sata’ jagħmel ebda miraklu, ħlief li qiegħed idejħ fuq ftit morda u fejjaqhom; u baqa’ mistagħġeb bin-nuqqas ta’ fidi tagħhom. U mar idur l-irħula ta’ dawk l-inħawi jgħallem.” (Mk 6:1-6; ara: Mt 13:56-58; Lq 4:16-30). Ġwanni 7:5 huwa ċar: “Għax anqas ħutu ma emmnu fih”.

Forsi huwa proprju għalhekk li nsibu waħda mir-raġunijiet għaliex Ġesù jitkellem mill-familja ġdida tiegħu: “Darba ġew ommu u ħutu, baqgħu barra u baġhtu jsejhulu. Dak il-hin kien hemm ħafna nies bilqieghda madwaru. ‘Ara,’ qalulu, ‘ommok u ħutek qegħdin hemm barra u jriduk.’ U hu wegibhom: ‘Min huma ommi u ħuti?’ Imbagħad dawwar ħarstu fuq dawk li kien hemm madwaru bilqieghda, u qal: ‘Dawn, ara, huma ommi u ħuti. Kull min jagħmel ir-rieda ta’ Alla, dak huwa ħija, u oħti,

u ommi” (Mk 3:31-25); “... Imbagħad medd idu lejn id-dixxipli tiegħu u qal: ‘Dawn, araw, huma ommi u ħuti. Ghax kull min jagħmel ir-rieda ta’ Missieri li hu fis-smewwiet, dak huwa hija, u oħti, u ommi” (Mt 12:46-50); “Ġew għalih ommu u ħutu, iżda ma setgħux jersqu lejnh minhabba l-folla. Xi hadd qallu: ‘Ommok u ħutek qegħdin hawn barra u jridu jarawk’. Izda hu wegħibhom: ‘Omni u ħuti huma dawki li jisimghu l-kelma ta’ Alla u jagħmlu li jgħid hu” (Lq 8:19-21).

Ġesù, fil-fatt, isejjaħ lid-dixxipli tiegħu li jhallu l-familji tagħhom u xogħolhom biex jimxu warajh: “U minnufih telqu x-xbiek, u marru warajh... u huma telqu lil missierhom

Żebedew fid-dgħajsa mal-lavranti, u marru warajh” (Mk 1:18.20); “Ejja u imxi warajja” (Mk 10:21). Ġesù jitlob distakk mill-familja biex id-dixxipli jkunu marbuta miegħu u jingħataw biex ikomplu bis-shiħ il-missjoni tiegħu. Hu f’dan id-dawl li nistgħu nifhmu l-kliem kategoriku ta’ Ġesù, speċjalment fil-Vanġelu ta’ Luqa: “Huma u miexja fit-triq kien hemm wiehed li qallu: ‘Tmur fejn tmur, jiena niġi warajk.’ U qallu Ġesù: ‘Il-volpijiet għandhom l-għerien tagħhom u l-għasafar tal-ajru l-bejtiet, iżda Bin il-bniedem ma għandux fejn imidd rasu.’ Lil wiehed iehor qallu: ‘Imxi warajja.’ Izda dak wiegħeb: ‘Hallini l-ewwel immur nidfen lil missieri.’ Izda hu

wiegħbu: ‘Halli l-mejtin jidfnu l-mejtin tagħhom; iżda int mur u xandar is-Saltna ta’ Alla.’ U l-iehor ukoll qallu: ‘Jiena niġi, Mulej, warajk, imma l-ewwel hallini nsellem lil tad-dar.’ Qallu Ġesù: ‘Min iqiegħed idu fuq il-mohriet u jħares lura mhux wiegħeb għas-Saltna ta’ Alla” (Lq 9:57-62); “Kotra kbira ta’ nies kienet miexja miegħu; hu dar lejhom u qalilhom: ‘Min jiġi għandi ma jistax ikun dixxiplu tiegħi jekk ma jobgħodx lil missieru u ’l ommu u lil martu u lil uliedu, ‘ħutu subien u bniet, u saħansitra lulu nnifsu. Min ma jerfax salibu u jimxi warajja ma jistax ikun dixxiplu tiegħi” (Lq 14:25-27; ara: Mt 10: 37-38). Id-dixxipulat kellu jkun okkażjoni li jifred il-familji





fil-mument tal-prova: “Nar ġejt inqiegħed fuq l-art, u kemm nixtieq li diġà qabad... Taħsbu intom li jien ġejt inġib il-paċi fid-dinja? Le, ngħidilkom, imma l-firda; għax mil-lum ’il quddiem ħamsa minn nies f’dar waħda jkunu mifruda bejniethom, tlieta kontra tnejn u tnejn kontra tlieta; jinfirdu l-missier kontra l-iben u l-iben kontra l-missier, l-omm kontra l-bint u l-bint kontra l-omm, omm ir-raġel kontra mart binha u mart l-iben kontra omm żewġha” (Lq 12:49-53).


Il-familja l-ġdida ta’ Ġesù hija kollha kemm hi mseddqa fit-tiftix u fil-għemil tar-rieda ta’ Alla; hija familja mlaqqma fl-eżempju tal-Mulej li jaqdi: “Tafu intom, dawk in-nies, li l-bnedmin jgħodduhom bħala kapijiet tal-pagani, jahkmu fuqhom, u l-kbarat tagħhom iħaddmu s-setgħa tagħhom fuqhom. Fostkom ma għandux ikun hekk, imma min irid ikun kbir fostkom, għandu jkun qaddej tagħkom, u min irid ikun l-ewwel fostkom, għandu joqgħod ilsir ta’ kulhadd. Għax hekk ukoll Bin il-bniedem, hu ma ġiex biex ikun moqdi, imma biex jaqdi u biex jagħti ħajtu b’fidwa għall-kotra” (Mk 10:42-45).

Ġesù jwiegħed barka fuq il-familja ġdida tiegħu: “Tassew ngħidilkom, li fost dawk kollha li minħabba fija u l-Evangeliu jhallu lil darhom jew lil uliedhom jew l-għelieqi tagħhom, ma hemm hadd fosthom li minn issa, f’din id-dinja stess, ma jirċevix għal mitt darba aktar, djar, aħwa, subien u

bniet, ommijiet, ulied u għelieqi flimkien ma’ persekuzzjonijiet, u l-ħajja ta’ dejjem fiż-żmien li ġej” (Mk 10:29-30).

Ġesù jdaħħal lid-dixxipli tiegħu fil-familja tal-imħabba tat-Trinità Qaddisa, tant li fiH id-dixxipli jsiru ulied adottivi tal-Missier li jindukrahom u li lejH jistgħu jduru bħala Missier l-imħabba: “Meta titolbu, għidu, ‘Missier...’” (Lq 11:2); “Mela jekk intom, nies ħżiena bħalkom, tafu tagħtu lil uliedkom hwejjeġ tajba, kemm aktar il-Missier mis-smewwiet jagħti spirtu qaddis lil dawk li jitolbuhulu!” (Lq 11:13); “Ħarsu lejn l-għasafar tas-sema; la jżirgħu u lanqas jaħsdu u lanqas igeddsu fl-imħażen, u madankollu Missierkom li hu fis-smewwiet jitmagħhom! Intom ma tiswewx aktar minnhom? ... Mela jekk Alla jlibbes hekk imqar ħaxixa selvaġġa li illum hawn u għada tinxtehet fil-forn, kemm aktar lilkom, nies ta’ fidi ċkejna! ... Imma Missierkom li hu fis-smewwiet jaf li dan kollu teħtiġuh” (Mt 6: 25-34).

Minn dak kollu li għidna jidher ċar li r-realtà tal-familja hija magħġuna b’mod kontinwu fil-Vangeli. Ma nistgħu qatt innaqqsu l-importanza tal-familja għal Ġesù u għal kuntest shih tal-Ġdid Testment.



# SAN LUQA: L-EVANĠELISTA TAT-TALB

*Rev Dr Martin Micallef OFM Cap*

L-Evangġelju skont San Luqa huwa l-itwal fost l-erba' Evangġelji kanoniċi. Huwa wkoll l-uniku Evangġelju segwit mit-tieni volum, magħruf aħjar bħala l-Ktieb tal-Atti tal-Appostli. Dawn iż-żewġ xogħlijiet, tradizzjonalment attribwiti lil San Luqa, huma ddedikati lil ċertu Teofilu.<sup>1</sup>

Minn dak li naqraw f'Atti 1:1, jidher li San Luqa xtaq li t-tieni volum tiegħu jservi bhala l-kontinwazzjoni għall-ewwel kitba tiegħu, Minhabba f'hekk, fl-istudji Bibliċi nitkellmu minn Luqa-Atti bhala żewġ volumi li jmorru flimkien, aktar milli minn l-Evangelju waħdu. Dan ifisser li hafna mit-temi li dan l-Evangelista jintroduċina għalihom fin-narrativa tal-Evangelju tiegħu jkomplu wkoll fl-Atti tal-Appostli. Waħda minn dawn it-temi hija dik tat-talb. Fil-fatt, nistgħu ngħidu, li minn fost l-erba' Evangelisti, San Luqa huwa l-aktar wiehed li jitkellem fuq it-tema tat-talb.<sup>2</sup>

## Il-Ftuħ u l-għeluq tal-Evangelju

Matul in-narrativa tal-Evangelju, San Luqa spiss

jipprezentalna mhux biss lil Ġesù jitlob, imma wkoll jgħalliem lid-dixxipli kif għandhom jitolbu. Bosta personagġi oħra f'Luqa-Atti jġu pprezentati f'waqtiet ta' talb. Fil-fatt, dan l-Evangelju jiftaħ b'xena li ssehh fit-Tempju ta' Ġerusalem f'ambjent ta' talb, permezz tat-thabbira tal-anġlu lil Żakkarija li "kien qed jaqdi dmiru ta' qassis quddiem Alla" (Lq 1:8), waqt li "il-kotra kollha tal-poplu kienet qiegħda titlob barra" (v.10).

Hekk ukoll San Luqa jagħlaq l-Evangelju b'nota oħra ta' talb li ssehh fl-istess post li fih jiftaħ dan l-istess Evangelju. Hekk naqraw, li wara t-tluġh ta' Ġesù fis-sema, id-dixxipli "reġgħu lura lejn Ġerusalem, u qagħdu l-hin kollu fit-tempju jberku lil Alla" (24:52-53). It-tema tat-talb,

mela, isservi bhala donnha xi arkata kbira li tgħaqqad flimkien in-narrativa ta' dan l-Evangelju mill-bidu sal-aħħar. Din l-arkata, tiġi estiża għan-narrativa tal-Atti tal-Appostli fejn it-talb ukoll jiehu prominenza kbira fil-ħajja tal-Knisja tal-Bidu kif jiddeskriviha San Luqa f'din it-tieni kitba tiegħu.

## L-ewwel u l-aħħar kliem ta' Ġesù

It-talb kien parti mill-ħajja Lhudija li fiha tweled u għex Ġesù ta' Nazaret. Il-Lhud ta' żmieniu kienu mkabbrin bil-bini tat-Tempju tagħhom f'Ġerusalem fejn ta' kuljum kienu jsiru offerti, sagrafiċċji u talb. Ta' kull sena, hafna Lhud fi żmien Ġesù, kienu jitolbu Ġerusalem permezz ta' pellegrinaġġ, ikantaw Salmi u Innijiet biex hemmhekk,





b'mod speċjali fit-Tempju, setgħu jiċcelebraw il-festi l-kbar tagħhom.<sup>3</sup> Minbarra t-Tempju, il-Lhud kellhom ukoll bosta sinagogi mxerrdin fl-ibliet u l-irhula fejn hemmhekk kienu jiltaqgħu nhar ta' Sibt biex jitolbu u jaqraw mill-Kotba Mqaddsa.<sup>4</sup>

Lil Ġesù bhala Lhudi, insibuh bosta drabi kemm fit-Tempju ta' Ġerusalem, kif ukoll fis-Sinagogi. F'Lq 2:22-40, naqraw kif Marija u żewġha Ġużeppi hadu lit-tarbija Ġesù fit-Tempju biex jipprezentawh lill-Mulej skont il-Liġi. Meta Ġesù kellu tnax-il sena, San Luqa jinfurmana li l-familja ta' Nazaret telgħet Ġerusalem għall-festa tal-Għid, bħalma kienu jagħmlu "ta' kull sena" (2:41). Huwa f'dan l-istess Tempju, li t-tfajjel Ġesù, kif inhu muri lilna minn San Luqa, ilissen l-ewwel kelmiet tiegħu li huma indirizzati lil ommu Marija u lil Ġużeppi: "Għaliex kontu qegħdin tfittxuni? Ma tafux li jiena għandi nkun f'dak li hu ta' Missieri?" (2:49).

Ma jidhirx li San Luqa b'kumbinazzjoni inkluda r-referenza għall-'Missier' kemm bhala parti mill-ewwel kelmiet ta' Ġesù, kif ukoll bhala parti mill-aħħar kelmiet tiegħu, meta minn fuq is-salib, jgħid din it-talba: "Missier, f'idejk jien nerħi ruħi" (23:46). L-ewwel kliem u l-aħħar kliem ta' Ġesù, mela, fl-Evangeliu skont San Luqa,



jgħinuna nifhmu li dak kollu li dan l-Evangelista għandu x'jgħidilna fuq il-ħajja tat-talb ta' Ġesù rridu nippruvaw nifhmuh fid-dawl tar-relazzjoni li Ġesù, bhala l-Iben ta' Alla, kellu mal-Missier tas-Sema.

### Fejn kien jitlob Ġesù

Lil Ġesù ma nsibuhx biss fit-Tempju ta' Ġerusalem. San Luqa, bħall-Evangelisti l-oħra, jinfurmana wkoll bil-preżenza ta' Ġesù fis-sinagogi tal-Lhud. San Luqa fil-fatt jagħti importanza lil episodju partikulari li fih insibu lil Ġesù fis-sinagoga ta' Nazaret. Dan l-episodju San Luqa jqiegħdu kmieni ħafna fil-ħajja pubblika ta' Ġesù għaliex dan l-istess episodju jservi bhala programm għall-ħajja pubblika ta' Ġesù, ħajja mmarkata mill-helsien u t-tama li huwa bhala l-Messija kellu jagħti skont ma kien diġà mħabbar fil-Kotba Mqaddsa li minnhom

Ġesù nnifsu jaqra waqt li kien f'din is-sinagoga. Dak li rridu ninnutaw huwa l-fatt li fil-bidu ta' dan l-episodju, l-Evangelista San Luqa jinfurmana li kienet id-drawwa ta' Ġesù li nhar ta' Sibt kien imur is-Sinagoga. Hekk naqraw f'4:16: "Ġie f'Nazaret fejn kien trabba. Daħal fis-sinagoga tagħhom, kif kien imdorri jagħmel nhar ta' Sibt."

Minkejja li l-Evangelisti jinfurmawna bil-preżenza ta' Ġesù fit-Tempju u f'bosta Sinagogi, qatt ma naqraw b'mod esplicitu li Ġesù xi darba talab fit-Tempju jew fis-Sinagogi. Minflok, f'dawn il-postijiet Ġesù kien pjuttost jgħallem jew ifejjaq. Minflok fit-Tempju jew fis-Sinagogi, it-talb ta' Ġesù kien isir f'postijiet oħra, bħal ngħidu aħna, f'postijiet imwarrba jew f'dezert (ara 4:42); fuq xi għolja (ara 6:12), fuq xi muntanja (ara 9:2), jew fil-Ġnien taż-Żebbuġ (ara 22:39-46), biex

insemmu xi whud minn dawn il-postijiet. F’hafna minn dawn l-okkażjonijiet, lil Ġesù nsibuh jitlob waħdu jew mad-dixxipli tiegħu biss, xi drabi fil-hemda tal-lejl.

### **Ġesù, l-Iben li jitlob**

San Luqa, aktar mill-Evangelisti l-oħra, hallielna dettalji fuq l-okkażjonijiet li fihom insibu lil Ġesù jitlob, għalkemm hawnhekk hafna drabi, huwa jhalli barra l-kontenut tat-talb ta’ Ġesù. L-ewwel okkażjoni li fiha nsibu lil Ġesù jitlob hija waqt li huwa kien qed jitgħammed. Hekk naqraw: “Ġara li, wara li tgħammed il-poplu kollu, Ġesù tgħammed ukoll, u waqt li kien qiegħed jitlob, is-smewwiet infethu” (3:21). Dan il-waqt ta’ talb f’din l-okkażjoni partikulari jservi bhala waqt ta’ rivelazzjoni fejn il-lehen mis-sema jiddikjara: “Inti Ibni l-għażiż: fik sibt l-għaxxa tiegħi” (v.22).

Ir-referenza għat-talb waqt il-magħmudija ta’ Ġesù

tidher li hija żjieda tal-Evangelista San Luqa biex sa mill-bidu nett tal-ħajja pubblika ta’ Ġesù jurina li t-talb kien element importanti fil-ħajja ta’ Ġesù, l-Iben ta’ Alla. Minhabba f’hekk, tidher kważi bhala sorpriża, li dan l-Evangelista jhalli barra referenza għat-talb li sab f’San Mark.<sup>5</sup> Wara li jirrakkonta kif Ġesù jfejjaq lil omm il-mara ta’ Xmun, San Mark jghidilna li “l-għada filgħodu kmieni, qabel ma żernaq, qam, hareġ mar f’post imwarrab u qagħad hemm jitlob” (Mk 1:35). F’dan l-istess episodju, kif insibuh f’San Luqa, iżda, naqraw biss li “meta sebaħ, hareġ u mar f’post imwarrab” (Lq 4:42).

San Luqa, iżda, jidher li halla barra din in-nota li sab f’San Mark għal okkażjoni aħjar, jiġifieri, sabiex jinkludiha bhala parti minn waħda mill-ewwel gabriet fil-qosor ta’ hidmiet Ġesù. Hekk naqraw f’Lq 5:15-16: “Il-fama tiegħu bdiet aktar tinxtered, u folol kbar

ta’ nies kienu jmorru biex jisimgħuh u jfejjaqhom mill-mard tagħhom. Iżda hu kien ifittex xi mkien imwarrab u jingabar fit-talb.”

Dan iġibna għal waqt ieħor importanti fil-ħajja pubblika ta’ Ġesù mmarkat mit-talb. Qed nirreferi għall-episodju meta Ġesù għazel lit-Tnax: “Mela darba fost l-oħrajn hareġ lejn l-għoljiet biex jitlob, u għadda l-lejl fit-talb lil Alla. Meta sebaħ, sejjaħ lej id-dixxipli tiegħu u minnhom għazel tnax, li semmihom appostli” (6:12-13). Minn issa ’l quddiem, lil Ġesù se nsibuh jitlob dejjem fil-preżenza tal-Appostli. Hekk naqraw, per eżempju, fir-referenza li jmiss għat-talb ta’ Ġesù: “Darba, waqt li kien qiegħed jitlob waħdu, kien hemm miegħu d-dixxipli tiegħu, u hu staqsihom: ‘Min jgħidu n-nies li jien?’” (Lq 9:18).

Waqt ieħor importanti fil-ħajja ta’ Ġesù li fih insibuh jitlob, huwa dak tat-Trasfigurazzjoni. “Daqs tmint ijiem wara dan id-



diskors, Ġesù ha miegħu lil Pietru, lil Ġwanni u 'l Ġakbu, u ta' fuq il-muntanja biex jitlob. U ġara li huwa u jitlob, id-dehra ta' wiċċu tbiddlet u l-ilbiesi tiegħu saru ta' bjuda li tgħammex" (Lq 9:28-29).

Interessanti li immedjatement wara t-Trasfigurazzjoni, insibu episodju li jirrakkonta l-miraklu ta' fejqan ta' tifel maħkum mix-xitan (Lq 9:37-43). F'dan l-episodju, San Luqa jhalli barra l-kliem ta' Ġesù li nsibuh fl-edizzjoni ta' San Mark meta jirrakkonta l-istess miraklu: "Spirtu bħal dak ma jista' jitkeċċa b'xejn ħlief bit-talb" (Mk 9:29). Jista' jagħti l-każ, li San Luqa qabeż din in-nota sabiex imbagħad ikun jista' johroġ il-qawwa ta' din ir-referenza għat-talb aktar tard fl-episodju tal-agonija ta' Ġesù fil-Ġnien taż-Żebbuġ, fejn Ġesù darbotejn iwissi lid-dixxipli biex jitolbu ħalli ma jidhlux fit-tigrib: l-ewwel f'Lq 22:40: "Kif wasal hemmhekk qalilhom: 'Itolbu li ma tidhlux fit-tigrib'; it-tieni, fil-v.46: "Kif! qalilhom: 'Irqadtu? Qumu u itolbu biex ma tidhlux fit-tigrib."

Hemm episodju ieħor li fih lil Ġesù nsibuh jitlob. Dan hu l-episodju meta "ġabulu wkoll quddiemu t-trabi biex iberikhom" (18:15). Jidher li f'dan l-episodju, San Luqa mill-ġdid kien qed jieħu minn dak li sab fl-Evangeliu skont San Mark. Minkejja

dan, iżda, hawn irridu ninnutaw kif San Luqa jhalli barra r-referenza li hemm f'San Mark li tgħid hekk: "imbagħad haddanhom miegħu u qiegħed idejh fuqhom u berikhom" (Mk 10:16). San Matthew ukoll iżid nota oħra esplicita għat-talb f'dan l-istess episodju meta naqraw hekk: "ressqule quddiemu xi tfal zġhar biex iqiegħed idejh fuqhom u jitlob għalihom" (Mt 19:13). Fl-Evangeliu skont San Luqa, huwa biss Kristu Rxoxt li jbierek il-persuni kif naqraw f'Lq 24:50: "Imbagħad ħadhom sa hdejn Betanja u rafa' jdejh u berikhom."<sup>6</sup>

Ma' dawn l-okkażjonijiet tat-talb ta' Ġesù, irridu nżidu l-episodju ta' meta Ġesù mtela bil-ferħ wara li d-dixxipli ġew lura mill-missjoni li għaliha kien bagħathom hu stess (ara 10:17-20); meta Ġesù għallem lid-dixxipli jitolbu (ara 11:1); fl-aħħar ċena, meta Ġesù talab għal Pietru (ara 22:32); it-talba waqt l-agonija ta' Ġesù fil-Ġnien taż-Żebbuġ (ara 22:42); u t-talb ta' Ġesù fuq is-salib (ara 23:44,46). Fuq dan nitkellmu fil-harġa li jmiss.

Dak li rridu ninnutaw għalissa huwa l-fatt li Ġesù talab fl-aktar waqtiet kruċjali tal-ħajja tiegħu. Dan jurina, kif fit-talb Ġesù seta' jifhem x'kellha tkun il-missjoni tiegħu u x'kellhom ikunu l-għazliet tiegħu bħala l-Iben il-maħbub tal-Missier.

## Referenzi

1. Ara Lq 1:3; Atti 1:1.
2. Għal studji aktar kompressivi fuq it-tema tat-talb f'Luqa-Atti, ara, P.T. O'Brien, *Prayer in Luke-Acts*, in *Tyndale Bulletin* 24 (1973) 111-127; S.F. Plymale, *The Prayer Texts of Luke-Acts*, New York 1991; D.M. Crump, *Jesus the Intercessor: Prayer and Christology in Luke-Acts*, Tübingen 1992.
3. Fuq il-festi tal-Lhud marbuta mal-belt ta' Ġerusalemm u t-Tempju, ara, J.A. Soggin, *Israel in the Biblical Period, Institutions, Festivals, Ceremonies, Rituals*, Edinburgh 2001.
4. Għal aktar tagħrif fuq is-Sinagogi tal-Lhud, ara, B.Chilton, P.W. Comfort, M.O. Wise, *Synagogues*, in *Dictionary of the New Testament Background*, edited by C.A. Evans - S.E. Porter, Downers Grove/IL - Leister 2000, 1145-1153.
5. Fil-bidu tal-Evangeliu, San Luqa jurina li hu ma kienx l-ewwel wiehed li kien qed jikteb rakkont fuq il-ħajja ta' Ġesù. Qablu kien hemm oħrajn (ara Lq 1:1-4). Hafna studjużi, fil-fatt, iżommu li wiehed mill-għejjun li San Luqa kien qed juża kien l-Evangeliu skont San Mark. Fuq dan l-argument, ara, P. Perkins, *Introduction to the Synoptic Gospels*, Grand Rapids/MI - Cambridge 2007.
6. Fl-episodju tal-miraklu tat-tkattir tal-hobż, naqraw li Ġesù "ha l-hames ħobżiet u ż-żewġ ħutiet, rafa' għajnejh lejn is-sema, berikhom u qasamhom" (Lq 9:16).





# MONASTERI FID-DEŻERT TAL-LHUDIJA: IL-MONASTERU TA'WADI QELT

*Noel Muscat ofm*

It-triq li twassal minn Ġerusalem għal Ġeriko tkopri distanza ta' xi 24 km. Wara li tghaddi mill-mina taht il-Muntanja Scopus (826m) it-triq tibda niezla lejn id-Deżert tal-Lhudija minn taht l-insedjament Lhudi ta' Ma'aleh Adumim, lejn il-belt ta' Ġeriko (244m taht il-livell tal-baħar) u lejn il-Baħar il-Mejjet (423m taht il-livell tal-baħar). It-triq giet reċentement

imwessgħa u issa hi arterja importanti ta' traffiku bejn Ġerusalemm u l-Wied tal-Ġordan. Taqşam reġjun interessanti mimli siti ta' interess storiku u arkeoloġiku. Il-pellegrin jistagħgeb bil-panorama tad-Deżert tal-Lhudija, bl-għoljiet għerja, widien u sinjali ta' veġetazzjoni fejn l-ilma hu abbondanti, u bil-preżenza ta' xi tribujiet Bedwini li għadhom jgħixu fit-tined tagħhom mal-ġenb tat-triq.

Id-Deżert tal-Lhudija hu famuż għall-fdalijiet ta' ħafna monasteri Bizantini. Xi whud minn dawn il-monasteri reġgħu nbnew u llum jgħixu fihom monaċi Griegi Ortodossi. Il-monasteri tad-deżert huma

ta' żewġ tipi. Il-*Laura* hi ġabra ta' ċelel individwali mhaffrin fl-għerien tal-irdumijiet tad-deżert, bi knisja ċentrali u monasteru li fih l-eremiti jiltaqgħu għat-talb fil-jum tal-Ħadd, filwaqt li jqattgħu l-kumplament tal-ġimgħa fis-solitudni taċ-ċella. Iċ-*Cenobium* jixbah aktar monasteru fis-sens klassiku tal-kelma, jiġifieri binja kbira u fortifikata bi knisja ċentrali, fejn jgħixu l-monaċi jew rhieb.

Fl-insedjament ta' Ma'aleh Adumim hemm il-fdalijiet tal-Monasteru ta' San Martyrius, imwaqqaf fis-seklu 5 minn Martyrius, Patrijarka ta' Ġerusalemm (478-486), li għex hemmhekk għal xi żmien f'għar bhala eremit.

Fdalijiet ohrajn huma dawk tal-Monasteru ta' San Euthymius, li jinsab f'Mishor Adumim, xi 2km bogħod mit-triq principali ta' Ġerusalemm-Ġeriko. Il-Laura ta' San Euthymius giet imwaqqfa minn Euthymius il-Kbir fis-sena 428. Wara li miet fis-sena 482 dan il-post sar monasteru ffortifikat. Euthymius kien tweled fit-Turkija. Fis-sena 406 hu gie fl-Art Imqaddsa u mar joqgħod fil-Laura ta' Wadi Fara, li kien waqqafha San Karitone. Dan ukoll għex għal xi żmien bhala eremita f'Wadi Og qabel ma waqqaf il-monasteru li jgħib ismu f'Wadi Khuraitun, lejn il-lbiċ ta' Tekoa.

It-triq imbagħad titla' lejn għolja kollha blat hamrani li



*Il-Monasteru ta' Wadi Qelt*



*Il-Kampnar tal-Monasteru*



taghti l-isem Lhudi Adumim (li jfisser “lewn id-demm”) lil din iż-żona. Fuq il-quċċata tal-gholja hemm il-Khan tas-Samaritan it-Tajjeb, li l-Gharab lokali jsejhulu Khan el Hatruri. Dan il-post kien jimmarka waqfa għall-pellegrini Insara sa minn żmien il-Bizantini. It-tradizzjoni identifikat dan il-post bħala l-lukanda tal-parabbola tas-Samaritan it-tajjeb li jsemmi Ġesù f’Luqa 10,25-37. Fil-fatt, it-triq antika Rumana li kienet twassal minn Ġerusalem għal Ġeriko ma kinitx tikkorrispondi għat-traġitt tat-triq moderna, imma kienet issegwi l-Wadi Qelt

(Qelt). Minkejja dan it-tradizzjoni dejjem żammet dan il-post bħala dak li jirreferi għalih il-Vanġelu. Hawnhekk kienet inbniet giebja, khan (lukanda fis-sens orjentali) u fortizza biex tiproteġi l-pellegrini li kienu jghaddu mit-triq. Il-Kruċjati kienu gedded din il-binja u għamluha fortizza li għadha tidher fuq ix-xellug tat-triq attwali, fil-fdalijiet li l-Gharab lokali jsejhulhom Qalaat ed Dumm, jġigifieri l-Kastell tad-Demm. Il-kastell kien jiddefendi t-triq lejn Ġerusalem. Il-binja attwali li tfakkar is-silta evangelika inbniet matul il-perjodu Ottoman bħala post

ta’ għassa. Baqa’ abbandunat sakemm f’Ġunju 2009 l-*Israeli Antiquities Authority* irrinovatu u hawnhekk fethet mużew ta’ mużajċi Bizantini li nstabu f’sinagogi u knejjes fil-Lhudija u Samarija, f’żoni li illum huma parti mix-Xatt tal-Punent u Gaża.

### **Ein Mabu’a jew Ain al-Fawwar**

It-triq tkompli lejn l-insedjament Lhudi ta’ Mitzpeh Yeriho. F’dan il-post hemm trejqa li toħroġ mit-triq prinċipali u tidhol isserrep fid-deżert lejn Wadi Qelt, li hu *wadi* (wied tad-deżert) importanti għax minnu kienet tghaddi t-triq antika Rumana li fi żmien Ġesù kienet ittellighek minn Ġeriko għal Ġerusalem. Il-Wadi Qelt hu l-kontinwazzjoni ta’ Nahal Prat, il-wied li jibda mit-tramuntana ta’ Ġerusalem, taht l-insedjament ta’ Anatot, fejn hemm il-Laura ta’ San Karitone fil-Wadi Farah. Dan il-wied hu wiehed mill-aktar widien tad-deżert pittoreski fl-Art Imqaddsa, u huma bosta daww il-wizitaturi li jimxuh. Minn Wadi Farah il-wied jiehdok f’għajn ta’ ilma ġieri jisimha Ein Mabu’a jew inkella Ain al-Fawwar. Din hi nixxiegha naturali li toħroġ mill-gholjiet tal-Lhudija u tinzel f’għar li minnu toħroġ fil-wied biex timla hawt tond. Dan il-proċess jirrepeti ruħu kull 20 minuta u l-ilma



hu dejjem ġieri u frisk. Minn dan il-post l-ilma jkompli niezle f'nixxieġha żgħira fil-qieġ tal-wied, magħrufa bħala Nahal Prat u jmur lejn Wadi Qelt lejn il-lvant. Dan il-wied hu għalhekk dejjem ħadrani u mimli veġetazzjoni u siġar, f'nofs għoljiet aridi fid-Deżert tal-Lhudija. Hu partikolarment pittoresk fiż-żona tal-Monasteru ta' Khoziba. Fil-mixja lejn dan il-monasteru wieħed jiltaqa' ma' fdalijiet ta' akwedott Ruman ta' żmien Erodi. Fil-fatt dan l-akwedott, li kien iġib l-ilma lejn Ġerusalemm, kien inbena mill-Asmonej fis-sena 180 q.K., imma Erodi reġa' bnieh b'diversi mini u pontijiet. Kien ukoll fil-Wadi Qelt li kienet titla' t-triq li minn Ġeriko tiehu lejn Ġerusalemm. Kienet it-triq li abitwalment kien itterraq Ġesù meta kien jitla' l-Lhudija.

### **Il-Monasteru ta' San Ġorġ ta' Khoziba f'Wadi Qelt**

Din it-trejqqa fid-deżert isserrep lejn monasteru ieħor tad-deżert, il-Monasteru ta' San Ġorġ ta' Khoziba, magħruf mill-Gharab bħala Dejr Mar Jiryas. Il-monasteru Grieg Ortodoss inbena fi tmiem is-seklu 5 mill-eremita Ġwann ta' Tebe li ġie mill-Eġittu lejn l-Art Imqaddsa fis-sena 480. Fil-fatt diġà fis-sena 420 kien hemm monaċi jgħixu fil-Wadi Qelt, fosthom Prono, Elija, Gannaios, Ainan u

Zenon. Kienu huma li bnew l-ewwel kappella li mbagħad saret il-knisja tal-monasteru li waqqaf Ġwann minn Tebe.


Il-monasteru ġie ddedikat lill-eremita qaddis magħruf bħala Ġorġ ta' Khoziba, li kien għex f'dan il-post, fejn għad hemm meqjuma ir-relikwi tiegħu. San Ġorġ Khoziba, kien ġie minn Ċipru fis-sena 550. Il-Persjani qerdu l-monasteru fis-sena 614 u mmassakraw madwar 40 monaku. Wara din il-qerda l-monasteru ġie abbandunat. Reġa' nbena mill-Kruċjati. Hemm iskrizzjoni bil-Grieg u l-Gharbi fuq id-dahla li titkellem mir-restrawr tal-monasteru fl-1179. Fl-1483 il-pellegrin Felix Fabri kiteb li f'dan il-post sab biss xi ffit fdalijiet. Wara l-era Kruċjata l-monasteru safa abbandunat sal-1878 meta l-Patrijarkat Grieg Ortodoss irrestawrah. Kien f'dik is-sena li mar joqgħod fil-fdalijiet ir-raheb Grieg Kalinik, u beda jirrestawrah. Ix-xogħol intemm fl-1901. L-eqdem parti tal-monasteru fiha pavement tal-mużajċi li jmur lura għas-seklu 6.

Antikament il-Monasteru ta' Wadi Qelt kien iddedikat lill-Verġni Marija, imma wara li reġa' nbena ġie msemmi għal San Ġorġ Khoziba. Fid-dahla tal-monasteru huma mħarsin ir-relikwi tal-monaċi li kienu qatlu l-Persjani, filwaqt li fil-knisja tal-monasteru jinsabu r-relikwi ta' San

Ġorġ Khoziba u ta' Ġwann Ġakobb ta' Neamt (magħruf bħala ir-Rumen jew il-Khoziba jew Hazeva), raheb magħruf għal qdusitu li għex fil-monasteru u miet fil-5 ta' Awwissu 1960.

Il-monasteru jfakkar l-episodju bibliku tal-profeta Elija li hawnhekk ġew iċ-ċawl jitimġuh bil-hobż u l-laħam fid-deżert (1Slat 17,5-6). Hemm għar-kappella li hu ddedikat lil Sant' Elija t-Tisbita. Il-post ifakkar ukoll ir-rakkont Apokrifu tal-Protovangelu ta' Ġakbu li jsemmi kif Ġwakkin irtira fid-deżert mal-imriehel tiegħu, u hawnhekk irċieva l-aħbar ta' ferħ li jirritorna Ġerusalemm għaliex martu Anna kellha tnissel u twelled il-Verġni Marija:

“Fl-istorja tat-tnax-il tribù ta' Israel, Ġwakkin kien raġel għani. Hu dejjem kien iġib offerta doppja lill-Mulej ... Meta wasal il-jum il-kbir tal-Mulej u ulied Israel kienu qed iġibu l-offerti tagħhom, Reubel mar quddiemu u qallu: 'Int ma tistax toffri r-rigali tiegħek għax int ma nissiltx iben f'Israel.' Ġwakkin tnikket u mar ifittex fl-istorja tat-tnax-il tribujiet ta' ġensu ... U ftakar fil-patrijarka Abraham li l-Mulej Alla kien tah lil ibnu Izakk fi tmiem haġtu. Ġwakkin fin-niket tiegħu ma marx lura għand martu, imma mar jinheba fid-deżert u waqqaf hemm l-għarix tiegħu. Hu sam erbghin jum



u erbghin lejl. Sadanittant Ġwakkin kien jgħid: 'Jiena minix se niekol jew nixrob sakemm il-Mulej Alla tiegħi ma jżurnix; it-talb se jkun l-ikel u x-xorb tiegħi.' Martu Anna wkoll tnikket u bkiet għal bosta granet filwaqt li qalet: 'Jiena mnikkta għax sirt armla u ma għandix ulied.' ... Żewġ angli ġew għand Anna u qalulha: 'Ara, zewġek Ġwakkin ġej bl-imriehel tiegħu.' Għax angli tal-Mulej kien deher lil Ġwakkin u qallu: 'Ġwakkin, Ġwakkin, il-Mulej Alla sema' t-talba tiegħek. Mur lura minn hawn. Ara, martek Anna nisslet fil-guf.' ... Imbagħad Ġwakkin wasal bl-imriehel tiegħu. Anna kienet qed tistenna fil-bieb. Malli rat lil Ġwakkin ġej bl-imriehel, Anna ġriet u ddendlet ma' għonqu u

qaltu: 'Issa naf li l-Mulej Alla berikni. Ara, l-armla ma għadhiex iżjed armla u l-mara bla wlied nisslet fil-guf.' ... Meta wasal iż-żmien biex tehles, wara disa' xhur, Anna wildet u qalet lill-qabla: 'X'wild hu?' Il-qabla qaltilha: 'Tifla.' Anna qalet: 'Ruhi tifraħ f'dan il-jum.' U middet lit-tarbija. Wara li l-jiem tat-tisfija tagħha għaddew Anna reddgħet lit-tarbija u semmietha Marija" (*Protovanġelu ta' Ġakbu*, kap. 1-5).

It-triq mill-monasteru tkompli ssegwi l-wied sa Ġeriko, imma lllum ma għadhiex użata mill-pellegrini, l-ewwel nett għaliex hi perikoluża hafna għall-mezzi tat-trasport, bi dwawar tal-biza' fuq id-dagħbien tar-rdum li jagħti għall-wied, u t-tieni

għaliex hi imblukkata għax Ġeriko hi maqtugħa għaliha bhala territorju awtonomu Palestinjan u wiehed jista' jidhol Ġeriko biss mit-triq principali.

Il-Wadi Qelt jisbokka fid-dahla ta' Ġeriko u jgħaddi taħt il-fdalijiet arkeoloġiċi ta' Ġeriko ta' żmien Erodi, jġigifieri ta' Ġeriko li minnha kien jgħaddi Ġesù, biex imbagħad ikompli maġenb Ġeriko tal-lum li tinsab ftit bogħod lejn id-direzzjoni tal-wied tax-xmara Ġordan. Ġeriko hi magħrufa għal monasteru iehor importanti tad-Deżert tal-Lhudija, jġigifieri l-Monasteru tal-Kwarantana, jew Dejr Qarantal, li jfakkar it-tentazzjonijiet ta' Ġesù fid-deżert.

ĠEDDED L-ABBONAMENT TIEGHEK

L-ART **Imqaddsa**  
RIVISTA BIBLIKA

**TIGDID**  
**L-ART IMQADDSA**  
**2015**



**ABBONAMENT:**

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

Kunjom \_\_\_\_\_

Isem \_\_\_\_\_

Indirizz \_\_\_\_\_

\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2015

*Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirciviha.*







# **Pellegrinagġi Frangiskani 2015**



## **Art Imqaddsa**

15 - 23 Lulju

09 - 17 Settembru

## **Art Imqaddsa *Extra***

04 - 14 Novembru



## **Polonja**

04 - 08 Lulju

## **Assisi**

31 Awwissu - 6 Settembru

**Ikteb jew ċempel:**

**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

